

# Ngayienuneta Ngakan Nguna Elereete Nguna Ke Ekelesia Angolo

## Iyookino Angolo Ka Akuj Angolo Eyiari

Jeffersonville, Indiana, USA  
60-0911E

1 Alakara, Lokaato Neville, ikiterereng iyong Ekapolon. Erae kire abaati ayiakaun ne nakuwar na. Alakara ayong nooi anierae abu Akuj ikicamaki iwon akitiyiakin nguna. Akuriana ayong iwadio anguna angakamerai. Amina ayong...tolot ngaren, toram ngaputosia. Iyookino nguna daadang. Ete ca ayong ikec. Acoikina ayong anguna kec. Ka iyookino nguna daadang. Iyookino daadang. Kona, emwuana nabo. Ikiyiakaunor iwon ngalimonokineta ngaarei nguna ka aumokin aneni ke Ekapolon. Ka tokona abu ayong otamaki, nakuwar na, ete ebe...

2 Eyiakasi ngikonei kang ngulu alalak ne ngulu ebeit alosit ngirotin ngulu aoyiak, ikec ngicie erae ngulu a Kentucky. Kingolik Lokaato Evans ka ekal keng ane alo Tifton, Georgia. Eriamakina ayong ka ngitunga ane alo Kalifonia. Eyiakasi ngicie ne ngulu alo Germany ka ngakiboisio nguna egelegelia, aponare tooma nakibois ngina cici na, akijaanakin Ekapolon. Ka ete ayong Nakaato Nellie Cox. Anupit ayong ebe eyiei inges ka nakamuran keng ne. Ngulu, acie paki ebongorete nakuwar na ngamairei nguna alalak Kentucky, Georgia, tooma Tennessee, akitodol Ohio, ngikonei kang ane. Epei kone ane, Lokaato Ted Dudley, erot daadang alo Phoenix, Arizona. Eyiakasi ikec ngulu alalak ne, ngicie, karae opedori alimun ngirorwa keng, eponito ne akipeyokin iwon nakolongit na. Ikec ngulu alalak ngulu edolito ngatomon kan kaomwon alotooma amiat emam tar ngemalator ayong. Ete ayong ngikonei kang alo Chikago, ka ngulu angakiboisio anguna alalak. Ngiyai eyia ne ngulu alo kinga etaun, kikiyasi ngakan kus. Ngatomon kan kaomwon alotooma amiat ngulu ka atukot, kona, eyia ngikonei ngulu egelegelia alotooma ngikelesiyiae ngulu egelegelia akirimor ebuku.

3 Ka alimonokinit ayong ekawoyian ataparacu na, abu elipanaki ngikadekak akitodol ngisae ngikan kaarei ka ngadakikae ngatomon uni, angun abu okowororik iwadio. Ka ebeit ayong alimonokin iwadio nabo kotere alomar, ibore ngini enyaritae iwon, ekaru ngolo angiarei, eringa.

Eyiei Lokaato Lee Vayle, emam nabo ngimalakina ayong ka inges, epei alotooma ngulu ekengarakinito ayong; ekelesia ngolo a Batiste, Ohio.

Iyong ngolo, Ben a? [Temari Lokaato Ben Bryant, "Amen."-Ed.] Emam ngiirara ayong iyong itemari "Amen," torae bo, kori kakayienunit ayong iyong. Eyienete daadang Ben. Ka ayeini ayong ebe eyiei inges kinga etaun, angun emam ngayieni ayong jik...aikona ibunitor iyong, Lokaato Ben? ["ejok, eyiakae isua kuju Borden, Indiyana, lokaato."] Borden, Indiyana.

4 Ikilakara isua ayiakaunor ngini tunganan daadang ane. Ka kona emam nyalosi ayong ayaar apaki ngina aoyian ka iyees ane, anierae anguna angamairei anguna aoyiak anguna ebeit iyees alosit. Karae opedori ayaar iyees daadang anginitunganan lore nakuwar na. Apeleikinit ayong nguna jik. Ebeit anyoun ane edoli ngisaengulu eyapiyarito ngikan kaomwon, kiding ngisae ngikan kaomwon ka ngitomon ngulu iwalia, karae opedori akisitor iyees nen. Ete ayong lokone kang ane ngolo alo Arkansas, ka naberu keng. Meere iyong ekile ngolo abookoi isua...ngolo abu Ekapolon kisirwor ka alimokin ngiboro lu alotooma ane akuwar ya a? Atami ayong ebe iyong ngolo. Ikwa ca angolengolekinio ayong, ingolikini iyong ngikonei ngulu kiten ka ngulu ngorok. Angun, eyieni Akuj ngalosikineta nguna ke etau kang, nguna eitanit ayong ainakin iyees, ido okoyaasi ayong ka iyong lore ka oyiakaunotor ekiyan ngolo ajokan. Nait ikiponi iwon akitiyiakin nguna apei kolongit, neni emam ngebeitor iwon atemar, "Ebeit iwon iburuburakisi. Ebeit akiwom ngidwe. Iyiei itunganan edeka." Edaunosi nait nguna, akolongit ngina apolon ngin. Atami ayong ebe eriamunos ngapakio nguna alalak.

5 Kona, erae alosikinet kang, ikwangina edaritor ayong Ekapolon tokona, ariamun neni etori ayong. Kona, akolongit ngina angaarei, abuni ayong akiitan akilip neni aronon adepar neni sek eitanitor alotooma akiyar kang. Abuni ayong akingitakin iyees erae kipote iyees akilipakin ayong. [Temari atukot, "Amen."-Ed.] abuni ayong akiitan ngakilipasinei kus. Totamunito jik akilipakin ayong. Epiye ngolo ekusia ekuwuam, ngina angaarei, emina torau ibore ngini apolon aneni kang, ka neni ke ekelesia ka anguna a Kristo. Angun totamunito jik akilip anguna kang.

6 Kona, anen nait, akitodol jik ngina ariamunia ayong erot ngolo kitoro ka nguna kitiyia, edarit ayong Ekapolon. Alotooma apaki ngin, abuni ayong ayiakaun loyekalu nepei ne, tooma ka kinga, alimonokini, elipanakini ngikadekak, etiyiae idiobore daadang ngini apedori akitiyia. Ikicamit, adiokolongit, erae pa kikisipiyo apukan isua, ikicamit isua adukokin ekelesia ne, ekelesia ngolo ebusan ngolo eyiakatar akibois ngina itemokino akibooyio, kori alapatu ngina apolon, ka neni edukunitoe alokidiana kiriwuokinitetei ngasuwa neni ibooyioto ngitunga ngicie, ka ngacie dang, anguna arauni ekelesia ngolo ebusan noi, ngolo eyiakasi ngamacinio nguna ekutunito ekuwuam ngolo alilimon tooma, kotere ibooyiete ngitunga alotooma akinapakina, topupete ngalimonokineta, erae kikicamakinete ikec isua akitiyia nguna. Ikitamakinit nguna. Kona, kilipa anguna kosi.

7 Tosodi kona, nakuwar na, ikilosi iwon alomar nakirok ngina ekeikinit ayong iyees, ataparacu na, erae

kecamakinit Ekapolon, akirwor nguna, nakuwar na. ka ebuni araun akitatam ngina apolon kori ngina cici, anguna ke etoil. Acamit ayong nakuwar na akirwor nguna ikamunito: Ngayienuneta Ngakan Nguna Elereete Nguna Ke Ekelesia Angolo Iyookino Angolo Ka Akuj Angolo Eyiari. ngimacarin ngikan ngulu ileereete ngulu ke ekelesia angolo iyookino, kori ngayienuneta, nguna ke ekelesia angolo iyookino!

8 Kona eringa iwon ngelomara tooma nakiroto ngina apolon ka ngina eumokina na, alosi ayong akingitakin akiroto ngina ka akilip. Alosi ayong akingitakin ekeyokon yok, Lokaato Neville, erae kebuni inges ainakin akilip anguna ka Akiroto ka Akuj. Ikwanginapei ikingaaria, iwon daadang, ekakwuang Matayo, ekek ngolo angitomon ka ngikanikapei, engaet ngolo angitomon ka ngikan kauni, ageikinia, ekakwuang Matayo ekek ngolo angitomon ka ngikanikapei, engaet ngolo angitomon ka ngikan kauni, ikwa ngina pei ebunitor Lokaato Neville ainakin akilip ngina ka akisinapakinio.

[Torikokini Lokaato Orman Neville akilip: "Papa kosi ngolo anakuj, ikilakara isua nakuwar na anguna anu, abaati nabo acie ka apaki ngina ikiinakin isua, itorunit nakision kon ngina apolon ngina angikaru ka ngikaru. Ikilakara isua anguna ka akiriyario ka akiriunio, ka arikio ngina ke ekuwuam angolo akwuangan. Ikitalakarit isua, Akuj kosi, ebe iyong Akuj ngol ngolo ibu totiyiaun kwap ayiakaun tooma kosi ka ayiakaun ka isua, akitodol angetakinet ngina ka akwap." ] Temari Lokaato Branham, "Ee."

["Papa, ngatiokisio ka ngakikatanakineta nguna ataparacu eraun ikongin bon ebe etingitae isua akan kon ka alosit ngaren ka iyong." ] Temari Lokaato Branham, "Kire, Ekapolon. ["ikilipit isua, Ekapolon, ebe ikiinaki iyong isua akisioni ngina esipo ka togogong, ipei aguna angicie, oyienete ebe ani eyiei ipei tooma nacukulul ngina ka akikatakinio, ka agogongu ngina ka akitemio, ebe isua, dang, apei alotooma ngarua nu, itorio ngakiro nguna pei ikote nen. Akuj, inakinae isua ekuwuam ngolo a Yesu alotooma kosi, akitodol ngina ikipupio isua anguna angini cie, ejok, akitodol ngina ekyiakaunor akimorikina kiding kosi, akitodol ngina ikijianakina isua iyong, kaapei." ] Temari Lokaato Branham, "Ee."

["Papa, ikitalakarit isua iyong, nakuwar na, anguna anu, anguna ka abaati acie angina ikiinakin isua, apedorit akiboikin nakitatam ngina ke eketiyan kon angolo ibu iyong toseu, ngolo ibu iyong tosek nakoit na.] Temari Lokaato Branham, "alakara. ["ngolo ibu iyong kingolik ebe itemokino acamakin isua ayiakaunor abaati ngina ka ayiaut tooma, ngipadae ngulu ka akijianakin ana. Kiterereng inges ka isua, kaapei, ka...ka akijianakin na ngina eyiakatar inges neni keng." ] Temari Lokaato Branham, "tokoraki nguna. Ee."

["Papa, ikilipit isua ebe ikwa ngina eyiakatar ngirua lu eyapuunito alotooma esabit ngolo ebunit, ngina ikinyaraa isua iyong alotooma epite ngolo ka akimaima, tobookotei alotooma ngitai kosi, ebe, 'Akuj, ameun ngina ikilimokinia iyong isua ebe ngiboro daadang ngulu ikilimuni isua, eyiakaun ikwa ngina ikilimuni isua, erae kenupi isua ka ekinyomito ka orimaarito iyong.' Angun, Ekapolon, ngirua ngulu eponito lu ngulu eraunete akikatakinet neni alokaato kang, ka lokaato kosi, ka eketiyan kon. Okoe Akuj, ikicikakinit inges neni kon, ka abarara, alokiro ke Ekapolon Yesu, ka ikilipit ebe imukori iyong inges ka aiwara angina anakuj ka akilip ngina ka arerengu ngina emam ngeyienunitor inges." ] Temari Lokaato Branham, "Tokoraki nguna, Ekapolon. Kitiyia, Ekapolon.

["Akuj kang, ikilipit isua ebe iretakini iyong adio pedor daadang ngina ka aosou ngina eporuni, akikatakin akimaimaar ngitunga ngitiyiaata nguna kori akikatakin akiri nawae." ] Temari Lokaato Branham, "Tokorari nguna, Ekapolon. ["Kerae akituk keng tongaara anguna angakiro anguna ka aosou ngina eyiakaunor abaati ngina kirworet." ] Temari Lokaato, "Ee, Ekapolon. ["Okoe Ekapolon, ikitalakarit isua iyong, Akuj kosi, ebe ikoraki iyong ngiketiyiak kon daadang, ameun ananyameta." ] Temari Lokaato Branham, "Ee." ["Ka etemokino ekuwuam ngolo akwuangan ainakin erwor ngolo emunitoe ka akituk ngina epedori akiwuo alokingaren ngitunga ngulu esiomito ka ngulu aosok." ] Temari Lokaato Branham, "Ee, Ekapolon."

["ikingitakinis isua iyong, Papa kosi, ikicamaki isua oloto alotooma akitasiono ka akiyapara, ka alokingaren kon, Okoe Ekapolon Yesu. Tocamakinae isua ca bon akitiyia acamit kon ka apupun ayiakau kon. Toyiakaun ka isua tokona. Ka, Okoe Akuj, ikilipit isua ebe kitodol iyong akipurio alotooma kosi, akitodol ngina elomunia, meere alotooma akitingaunit, nait ebuni akipurio aneni kosi, alotooma akinyonyoikinio." ] Temari Lokaato Branham, "Okoe Akuj!"

["Okoe, Ekapolon kang, nakuwar na, kirikaki akolongit ngina ka aumokin n angina ebunio iyong ido itangaleu ngikadekak, ka ilauk ngulu aoliyorito, ka iyiei iyong ka isua, akitokwuangun ngitai angulu emam pa asegak." ] Temari Lokaato Branham, "Ee!...?...["Kona, Ekapolon, nakuwar na kikama, alotooma akijiaanakin na, ido kiterereng eporoto alokaato kosi. Ido kiterereng akiroto kotere eleleuni. Kerae isua toyiakaunere ngitai ka ngatameta nguna ijaunio. Ido, Okoe Akuj, tocam tokona akipurio kosi anguna keng, alokiro a Yesu. Amen and Amen."-Ed] Temari Lokaato Branham, "Amen."

Erwuo ngina ejok a? engaara daadang a? [Temari Lokaato, "Engaara daadang.2—Ed] erae na amacin ngina ekununere etoil, ngina iyoonkino a? ["Ikec daadang." ] ikipupete iyeg ayong ejok a? alokaku ka ama, ikipupete iyeg ayong a? ["Amen." ] Ejokak daadang. Ejok.

9 Ekeburit ayong tokona asiomun alotooma ekitaabo ngolo a Matayo, ekek ngitomon ka ngikanikapei ka

engaet ngolo angitomon ka ngikanikauni. Ageuni ayong alotooma engaet ngolo angitomon ka ngikanikaarei.

Tosodi Yesu abongokin temari neni keng, irereng iyong, Simon Bar-yona:...meere akiring ka ngaokot ikipukokinito iyong nu, nait Papa ngolo eyiei nakuj.

...akalimokini ayong iyong, irai iyong Petero, ka nataaba na inges adukokini ayong ekelesia kang; ido emam nyepedorete ngidorin ngulu ke egiana akiloun inges.

Kerae Akuj kiyataki ngarerengisio nakirok keng.

10 Akiroit ebe Ekelesia, alotooma ngina donupet angakes angakiro anguna aseu ayong nakuwar na, akikatakin akirwor neni kus nguna ikamunito, apei alotooma keng inges: Inyo ekanisa? Ngae ewuakini ekanisa? Inyo eemut keng? Lopite ali eraunere iwon ipei alotooma ekanisa ngol? Epedorio iwon alomar nakuj emam pa eraakae ngulu ke ekanisa angol a?

Kona, angina kou ka akirot alotooma ngun epedori ayaar ngisae, ikerio kaku ka ngaren. Nait ekeburit ayong akirwor ngadi nguna esiakinak, akidodiun neni ikoni ekanisa ngolo akire. Ka, kona, acamit ayong iyes toyiakaunotor Ngibaibulio kus.

11 Kona, ngina esiaunan, akirot ebe ekanisa, alope, ewuokinit ebe, "ngulu enyaraunitae kinga."

Kona, emam pa arae Isirael ekanisa ngolo ka Akuj eringa ikec eyiakasi tooma Ijipit. Arae ikec ngitunga ngulu ka Akuj. Ka ngina nait anyaraunia ikec Akuj kinga alo Ijipit, apotu nait toraut ekanisa ngolo ka Akuj, anierae arae ikec ngulu aponi "tonyaraunae kinga."

Kona, idongito nguna ikote neni tar paka nakolongit na. Ewuokinit akirot ebe ekanisa "ngulu enyaraunitae kinga," ngulu anyaraun kinga, ngulu atiakun, ngulu etegelaanun.

12 Kona, alotooma akitutuket ngina ngorot, anyaritae ekanisa ngolo ayienio "apukan ka Akuj," Apukan ngina ka Akuj. Kona, alemunit ayong nu alotooma aneni iwuapatar ngiboro ngulu etiyasi alotooma ebaibul. Akitutuket ngina ngorot, anyaritae ekelesia "Apukan ngina ka Akuj." Alotooma alimunet acie, erae Akuj ekabaka, ka erae ekanisa neni ipukat inges. "Apukan ngina ka Akuj," akitutuket ngina ngorot.

Alotooma akitutuket ngina kitete, enyaritae "akibois ngina ipukat e Mesaya." Okoe, aminakinit ayong nguna, ngolo a Mesaya. Analimunet ka acie, "apukan a Mesaya," neni ipukat Mesaya ka kipukate. Emam ngarwatatain angidinio kori emam idiobore, ipukat Mesaya alotooma apukan keng. Emam ngerae akitam ngina eumokina a? Apukan a Mesaya. Angun, emam ngerae ekanisa arionget, erae ekanisa ngitunga ecunakina. Erae ekanisa ngitunga ngulu ka Akuj ngulu anyaraun anakwap, akijianakin alotooma apukan ngina ka Akuj.

13 Epedori na awuoikin atakununio. Ngilapio ngidi ngulu alunyarosi, alosi ayong ka aberu kang neni igielere ngiboro. Ka aponi isua toriamunae ibore ngini egelaana, ayiei aberu lorot, ngina anapit emarinda. Ationo, emam pa ipedori iyong akinup, nait ikipotu isua oriamutu apei. Tosodi aberu atemar neni kang, "ejok, kingolik ibore ngin."

Abu ayong otema, "ebeit kona torae aberu ngin a Kristayot. Egelaana inges jik noi." Erae ngileec.

Tosodi nait akingiset alomun, "Bill, inyo jik eraakar, ebe, iwon ikwa ngikristo, ka anupit ngina enupitae iwon na, inyo ereikinitere iwon ngaberu yok anapit ngimarindae, akitiyia alopote angol? Ngitiyiaete ngitunga ngulu angakwapin anguna cie dang? Enapito ikec ngilowi ngul ikongina, ngilowui ngulu ka amalao, ka inyo jik ebe? Emam pa itemari iyong ebe emalaaka ikec."

Abu ayong otema, "Iyookino nguna. Emam itunganan atubokini ayong. Nait, akingolikin ikec, 'eyienunio ikec alotoomangaraito kec.' Acie paki emam jik ngitiyiaunete ikec asekit, eyiei ekwuauum neni kec ngolo emiarit ikec tooma namalao."

14 Kona, tema Yesu, "ngini ingolikini aberu ido kingobel, adau akitiyiaun elomi ka aberu ngin alotooma etau keng." Kona, ngina edolunio apaki ngina ebunio ekasecan ngol abongonokin anguna ke elomi, ngae epote ngileec akirum anguna ka asekit? Aberu ngina abu kidelelekin. Acie paki imina iyong toseg ikwa aturot, alotooma nguna ikamunito ajokis. Nait erae kitoodiyara iyong ngaren ngitunga, alotooma erot ngolo itoodiyarit amalao, tar pa kitiyiaunit iyong asekit, ibu iyong inaki ekile atamakin nguna aronok anguna kon, torae bo adiakaret kon. Tema Yesu ikamunete iyong nguna ka "akitiyiaun elomi." Ka, "emam ngelomari akaloman nakuj."

15 Nait, ikwa ngina alosio erimorit akwap, ariamu ayong eyiakatar ngina kwap ekuwuam keng ka alope. Ka ipukat Satan ngibukui daadang. Ipukat Satan ngapukanisia daadang. Ebalala Ebaibul neni. Ejiete, toremos, ka epote akiyatakin akitiyia nguna akitodol ngina ebunio Yesu, ido ebuni nait inges akiwuakin apukan ngina emameun ejie. Nait abala Satan ebe erae ngapukanisia daadang nguna ka akwap nguna keng, ka ebuni inges akiyiaakin neni kec nguna ecamit inges, alokingaren jik ereet a Yesu Kristo. Ka erae

ikec daadang ngiboro ngulu isitiyiae a Satan, erae apukan a Satan. Abu Satan tolimok Yesu, "ainakini ayong ikec neni kon erae kiriedik iyong ikima ayong."

Ayieni Yesu ebe irumi inges moi ngiboro ngul, alotooma apukan ngina angikaru aliput, angun abu inges tema, "torotoki ane, Satan." Ayieni inges ebe einakini inges Akuj napukanisia daadang, ka eraunete nguna keng, ka epote daadang araun apukan apei.

16 Ngina ilosio iyong Germany, iriamuni iyong ekuwuam ngolo a Germany. Ngina ilosio iyong England, iriamuni iyong ekuwuam ngolo a England. Ngina ilosio iyong Sweden, iriamuni iyong ekuwuam ngolo a Sweden. Tolot iyong France, iriamuni iyong ekuwuam ngolo a France. Bua iyong Amerika, iriamuni iyong ekuwuam ngolo ka Amerika.

Abu ayong owuo alo San Angelo, alo Roma, acie paki alokaku ka ma, ido eitanite aanyun ngaturukanin nguna enukio ngikatwak. Nait anakituumokinet kang, ka akiretakinio kang, ikwa itunganan ngini ka Amerika, ani awuoi ayong alokidori angolo elomarere naturukan nguna enukio ngikatwak, igiritae neni ebala ebe, "Neni angaberu ka Amerika: okoe tonapa ngilowui akeritori ngikatwak eringa ngelomuna ne." ngina elumoria ebuku kwap ikongina, erae ibore ngini ationon, ngina edolokinere iwon nakibois ngina. Angun ite iyong a, anierae...

17 Abu ayong engit aberu apei paki, "irae iyong a Kristayot a?"

Temari inges, "arae ayong ngina ka Amerika. Eero bo ca, arae ayong." Emam iboro etapitotor nguna nu.

Abu Lokaato Bosworth ekengit inges, apei kuwar, tema, "Irae iyong akristayot, nakaato a?"

Temari, "eketimisiikini ayong iyong, enokonakini ayong akandol angina kuwar." Ebe ayiakatar ngin idiobore akitiyia alotooma nguna ikamunito ekristayone, akinok akandol. Meere nguna eyia tooma ekristayone nguna. Ka emam nguna ka akisibusa nguna ikote neni alotooma ekanisa ngolo ka Akuj.

18 Kona, inyo einakinit ngaberu...emam ngereikinitae iwon ngaberu ngun akitiyia nguna. Emam ngereikinitae iwon ngikiliok yok toesikis akimat ngagwe, ebe toesikis akikong. Elimonokinio ca iwon eemut, ido topetakinae ngakinapeta nguna ke ebaibul. Ngikiliok neni lala ngulu epote nanupit ngina angulu a Pentekoste ka anupit ngina ka akwuangis, epote tooma ido tolimosi ebe ikote ikec neni, tomam ngikote ikec neni, alotooma ngitai kec. Itiyiaete ngaberu nguna alalak ibore ngini pei ngini. Emam ngelimonokinio isua ikec ebe ebeit ikec kitiyiata nguna. Einakinio ca isua ikec ngakinapeta. Alimokin ikec nguna ebala ebaibul, ido ani keurit ikec ekuwuam ngolo anakuj, anen nait emam ngerauni ekuwuam kec ngolo ka Amerika nabo, emam nabo ngerauni ngolo a Germany. Arau ngolo anakuj, neni, eyiei apukan ka Akuj. Anierae, ikiyiei iwon napukan acie, apukan ngina ka Akuj, neni eyiei akitiyia nguna iyookino, neni eyiei akwuangis ka neni eyiei apedor.

19 Ikipedorit iwon alosit neni ke ekabaka yok. Eyiei iwon akingitanakin ka inges ngina ikinyaraa iwon inges. Emam nabo ngicie ngulu imaimaiete anguna yok, emam nabo itunganan icie ngini eyiei kiding iwon ka Akuj, nait ekile epei, inges Kristo Yesu. Angun ikiyiar iwon alotooma apukan. Ido enyaritae, epite ngolo iwuapatar ngiboro ngulu kitiyiasi alotooma ebaibul, "ngina a Mesaya, apukan ngina a Mesaya." Alotooma alimunet acie, neni ipukator Mesaya alotooma ngina kiyiar alotooma apukan keng, ipukat akiyiar angitunga, ngitunga ngulu enyaraunitae alotooma ngina losit ka akiyiar, ecunakinit ikec kaapei alotooma ekodet, ka enyarit ikec, "ekanism keng," kori "ngulu keng ngulu enyaraunitae kinga." Meere ngin ibore ngini abusan a?

20 Kona, arae Ngisirael ngitunga ngulu ka Akuj akitodol (ikiriamu iwon alotooma ngitisicio ngulu angikiakia ekek ngikan kaarei engaet ngolo angitomonu uni ka ngikan kauni, erae kigirete iyey) nen tonyarae nait ikec ekanisa ngolo ka Akuj, anierae anyarit Akuj ikec, alo Ijipit, anakwap, arotokin alokanisae angulu cie, arotokin alodinio angulu cie, alosit ka Akuj bon.

Tosodi, kona, ikoni ekanisa ngolo ka Akuj nakolongit na neni pei nen, enyaraunitae alotooma ngini bore daadang anakwap, enyaraunitae alotooma ngina tukot daadang ngina ke edin, enyaraunitae alotooma ngolo din daadang, enyaraunitae alotooma ngina rionget daadang ngina ke edin, alosit ka Akuj. Meere kipukate epaderit ngolo apolon, nait kipukate Kristo, alotooma apukan ngina a Mesaya ngina ikibooyio iwon. Erae Kristo ekabaka. Kristo inges ngolo.

21 Kona, Kristo inges epolokinit nu. Kristo inges epolokinit apukan ngina a Mesaya. Ido ngepdori iyong akitoraun ngina epolokinit Kristo arionget. Emam ngipedori iyong akisidiniikin apukan ngina epolokinit Kristo. Anierae, erae Kristo ekabaka, ido emam ngepdori iyong ayaar aosou aitunganan ido toyieu edin ngolo ebuni Kristo akipuka. Angun, ngariongeta daadang, ngini tunga daadang, ngidio kodeta daadang ngulu angitunga, ngulu ikatakinete akitoraun apukan ka Akuj arionget, epote akitiyia nguna emam ngecamunit Ekabaka. Anguna ani nait kitidingit Ekabaka, erauni ngina itepigit Kristo. Erae ngun nguna ededeng iwadio. Karae ca kiyatakina etoil kang iwadio, kitocaun iwon nguna ejok. Erae eketepegan Kristo. Ka ani kititinyikinete iyey ka ayong ngadakikae ngadi, abu ayong akitogogongiyor nguna. Ikatakin

ekuwuam ngolo itepegit Kristo alemun ngitunga anarionget ka ayaar narionget, ecunakinit ikec iwapei, ngina emam pa arae acamit ngina ka Akuj. Akacalanakinete ayong ngitunga jwijwi anierae aramenene ayong ngariongeta noi. Meere ngitunga ngulu eyia tooma nen, edici ayong. Erae ekuwuam ngolo ke edin inges einakinit ngitunga akitam alopite angolo, "ikirae iwon ngitunga."

22 Erae ngitunga ngulu ka Akuj ngitunga keng ngulu enyaraunitae. Anupit ayong ebe eyiakasi ikec tooma ngolo din daadang. Acie paki erae ngikatolikae. Acie paki erae ngulu a Protestan. Acie paki erae ngiyudayon. Acie paki erae edio kabila ngolo ke ekanisa. Nait erae ekanisa ngolo akire akuwan a Yesu Kristo ngina ke ekuwuam.

Kona, emam ngipedori iyong akitoraun akuwan a Kristo ngina ke ekuwuam arionget. Kona, ngini tunganan daadang ngini ebuni neni a Kristo, elomuni anakwap, bu tooma Kristo, elomuni tooma nakuwan ngina ke ekuwuam na. ido irae iyong ipei alotooma akuwan ngin ngina ikiyaunere iyong tooma lokanisa lo, ngulu enyaraunitae kinga ka ebatisakin tooma nakuwan ngina erae ngina ke ekuwuam na. iirasi iyas a? Meere ngina a Methodiste, meere ngina a Batiste, meere ngina a Pentekoste, meere ngina a Nasarins, meere ngina ka akwuangis angikawotok, meere ngina akatolika; nait akuwan ngina a Yesu Kristo. Ikilemuni iwon nguna alotooma acukulul iwadio alotooma ngakingiseta ngacie, alotooma ngadakikae ngadi, ikwa ngina ikilosio tooma nacukulul keng. Nait, erae ekanisa akuwan a Kristo.

23 Kona, abu inges kisikwuan nguna alotooma ngakitadapeta nguna alalak, ikwa alotooma ekile ka aberu. Enyarit inges ekanisa, "ateran." Ka emam ngerae ateran ka eteran, ngitunga ngiarei; erae ikec ipei. "erae inges akiring ka akiring keng ka akoit ngina ka akoit keng." Ka nait ngina enyaraunia, ekuwuam ngolo akwuangan, ekile kori aberu tooma nakuwan ngina ke ekuwuam ngina Kristo, toraut ikec ngipei alotooma akuwan ngin ngina ilelebunotor ikec ke ekuwuam ngolo akwuangan. Anierae, abu Akuj tolema ekuwuam aneni a Kristo, tosodi akiteyiarun akuwan keng ka akisiboikin lokicolong keng, ka akiyakuun ekuwuam ngolo akwuangan ayieun akuwan ngina a Kristo ngina ke ekuwuam, ngina ebuni akimorikin alotooma akimuj ngina ke ebong ngina ebongunio Ekapolon. Emam ngepdori iyong akitoraun arionget. Erae akimunono.

24 Temari Yesu neni a Nikodemo, "ekusi ekuwuam neni elosi. Emam ngipedori iyong alimun neni ke kebunio kori neni elosi. Ikoni idio tunganan daadang ngini eurit ekuwuam." Emam ngipedori iyong amisiikin inges. Ebunit aiwacie. Ka emam ngerae ngolo a Methodiste. Emam ngerae ngolo a Batiste. Emam ngerae ngolo a Pentekoste. Emam ngerae adio rionget. Erae auriyio, aurunio alotooma apukan ngina ka Akuj.

Kona, akikatakin akitoraun inges arionget, inges nait eyauni inges tooma naraut eketepegan Kristo, anierae diobore daadang ngini itidingit akitatam ngina a Kristo erae eketepagan Kristo.

25 Kona, aibo nait asiakinia arionget na? ngina ayiakar Yesu nakwap, emam ngitorauna inges edio kanisa arionget. Erworit inges nguna ke ekanisa angolo ebunit, nait emam ngitorauna inges edio kanisa arionget. Emam edio kanisa ngolo arae arionget, ngikaru ngamiyae ngaomwon kedau ekiakia ngolo esidion atwanare. Ka ekanisa bon ngolo arae arionget ngolo ayiei nakwap, arae ekanisa ngolo a Katolika ngolo a Roma. Kona, ayiakatar ayong ekitaabo ngolo egiritae eringa ata Papa ngulu a Nicene, ekitaabo ngolo a Foxe ngolo angulu aponi toarae anguna ka anupit kec, ngakigireta nguna a Yosephus, ekitaabo ngolo a Pember ngolo anganyameta anguna esiaunak, ka ngikegirak ngulu alalak ngulu ngorok. Ka emam iwadio neni igiritae alotooma ngabaruwae nguna angiemuto angulu ngorok, neni ayiei ekanisa ngolo arae arionget akitodol ngina araunia ekanisa ngolo a Katolika ngolo a Roma arionget. Abu torau arionget, neni itegelikina aneni ka Akuj.

Kona, erae kebunit ibore ngini ikoni neni...okoe, kerae ayauni nu neni kus. Erae kebunit ibore ngini ikoni neni, ka torae eketepegan Kristo ngolo apolon, pa kisiaunit Akuj akolingit inges, erae kerae inges ngolo emam ngisalunun a? Erae kerae inges ngolo emam ngisalun, pa keyieni inges ebe epote ngiboro lu a? ka ani kerae ibore ngini aronon, emam ngikwenyari inges ekanisa a? Kona, atami imisiikinito inyes ejok ngakiro nguna aramia ayong, meere ngitunga ngulu eyiakasi tooma ngariongeta, nait ngariongeta alotooma ngipetesio kec. Emam ngerauni ibore icie nait eketepegan Kristo, alotooma ngini dopei aneni kec.

26 Kona ibasi iyas, "kidaraki apei dakika, atami ayong ebe emam ibore icie ibu iyong tolimonoki adepar Ebaibul."

Ocamakisi nait Ebaibul tolimu nguna. Ongaasi nait osiomutu iwadio. Tongaa ka ayong Apukokinio, ekek ngitomon ka ngikan kaarei. Erae na apukokinio a Yesu Kristo, neni ke ekanisa keng, ngolo enyaraunitae kinga. Apukokinio ekek ngitomon ka ngikan kaarei. Ka ikikatakini akiburuburuun ikwa ngina ikipedoria. Nait kona kingolik ikwa ngina ikisiomunia.

...anen bu emalaika epei alotooma ngulu kan kaarei ngulu ayiakatar ngabakulei ngakan kaarei, tosodi kirwor ka ayong, ebal...bua ne; ido eketoodikini ayong iyong etube ngolo ka amalaat angina apolon angina iboi anakipi anguna alalak:

Kona, erae nu daadang nguna ewuoikinito ngiboro ngicie, anierae erae apukokinio a Yesu Kristo, ngina ipucakiritae. Iyieni iyong nguna a? erae ibore ngini iwuaitae, ido ekuwuam ngolo akwuangan bon epedori apukun alotooma ngainanakineta nguna ke ekuwuam, nait meere ngatameta nguna ka aosou ka akwap. "neni angini eyiakatar aosou, kimar inges ekimar ngolo ke etiang. Neni angini eyiakatar aosou, kitiyia inges nu ka kitiyia inges kwa." Ka erae na apukokinio.

27 Kona, eyieni idiotunganan daadang ebe ngina iwuakinere aberu awuoikin idiobore alotooma Ebaibul, ebeiyarit lokanisa. Enyaritae ekanisa ngolo a Kristo, "ateran," abala Paulo, "akatingakinit ayong iyes neni a Kristo ikwa abekot ngina emam ngeyieni ekile."

Kona ikirworo iwon ane nguna aberu ngina apolon ngina eroko ngipitesio noi. "Temari emalaika neni a Yokana, bua ne ka eketoodikini ayong iyong etube ngolo ka amalaat angin angina iboi anakipi anguna alalak." Kona, "aberi iboi alokidiana ngakipi nguna alalak," erae ibore ngini ka akimunono, nait eyiakasi daadang ne. itetemunit ebaibul nguna.

Kona ongaasi ekek ngolo angitomon ka ngikan, kotere iwon...kori engaet ngolo angitomon ka ngikan, ngolo ke ekek angolo pei, kotere ingolikinete iyes apolou "angakipi."

Tosodi abu inges tema neni kang, ngakipi nguna ite iyong, nguna ibooyio amalaat, erae ngitunga,... ngasepicio,...ngibukui,...ka ngangajepa.

28 Angun, ngakipi nguna ibooyio amalaat alokidiana kec, apolokinit inges "ngibukui, ngitunga, ngasepicio, ka ngangajepa." Apolokinit inges daadang; aberu, aberu ngina aronon angipitesio.

Kona, ani keronu aberu, keyienio iwon ebe erae kenyaritae aberu ikongina anakuwan, neni ka aberu, ikiyieni iwon ebe emam pa ekinyoma inges aneni alo kile keng. Epite ngolo enyaraere inges ngolo. Anen ebuni nait inges akiredakinit akikinyoma neni alo kile keng, ka toyiari akiyar ngina emam akikinyoma aneni keng. Iyookino nguna a?

Ejok, anen nait, erae lo ekanisa ngolo ebala ebe erae Kristo lokile keng, ka togelaana akitatam keng anakitatam a Kristo. Erae inges amalaat. Ido ipukat inges ngitunga ka ngasepicio ka ngibukui. "Bua ne ka eketoodikini ayong iyong etube keng." Kona ikiriamu iwon aputo keng.

29 ...ngina adotiaaneta ngikabakae ngulu ka akwap, ka etemeraki inges ngulu ibooyiete anakwap ke eviini ka adoteu keng.

Inyo erae adoteu? "asiilio; amamkator asegis." Erae inges amalaat. Esiiliaka nguna ikamunito inges, ka ngikabarak daadang ngulu ka akwap, ngikabakae ka ngitunga ngulu apaolok ngulu angibukui ka ngasepicio, eityiaut adoteu ka inges, ayaasi aronis keng. Iteete iyes neni ebunit a, ngiteete iyes a? ite iyong a?

30 Kona, meere ayong ekekamununito nguna ka akigir ngakiro nu, ekekamunete ayong erae pa kalimonoki ayong nguna ikamunito nu. Ee-ee. Ikirworo iwon nguna ikamunito ekanisa tokona. Kona, erae kiteete iyes, ikwa ngina ikilosio ngaren iwadio.

Angun abu inges okodaka ayong nariyet alotooma ekuwuam: ka abu engolik aberu iboi alokidiana etiang ngolo arengan puu,...

Kimieminae olemu ngakitadapeta nu ikwa ngina ikilosio ngaren. Kona, ngolo "arengan." Erang-gi ngolo arengan, alorot ke epei, erae erang-gi ngolo ajokan. Erang-gi ngolo arengan alorot ke ecie, erae erang-gi ngolo aronon, akica ngina arengan, erae erang-gi ngolo aibore angini aronon. "Neni arengan...anapit inges erang-gi ngolo arengan," ngolo arengan, amalaat.

"Ido eboi inges alokidiana etiang." Etiang, alotooma Ebaibul, ewuoikinit, "apedor." Erae kiripik iyong, ete ayong ngikejianakinak ngulu alalak, iliakete ngakes keng, ejok, anierae erae ikec ngiketatak ngulu ke Ebaibul. Ewuokinit etiang "apedor." Ikite iwon ngitiang lu ngulu ke Ebaibul, ngulu ka Apukokinio ekek ngitomon ka ngiuni, ka Daniel, elomunete anakipi; ngitiang, ngapedorosio, elomunete alotunga.

31 Nait ingolikinit iyong a? Apukokinio ekek ngitomon ka ngiuni, ngina alomunia United States a, erae inges etiang bon ngolo alotooma Ebaibul, ngolo abu tolotomu, ngolo pa abu tolotomu anakipi. Ebala Ebaibul abu tolotomu analup, aneni emam ngitunga. Arae ngina apukan ngina kitete na. ekwuaan ka imesek, nait kelunyari adio paki abu kirwor ikwa epui. Inges ebuku lo. Ebeit akitiyiaun. Apei kolongit epote ikec adiakar alotooma aseun ekile ngolo aronon. Enyouni Yosepu, kori... "Parao ngolo pa ayieni Yosepu." Ebala Ebaibul neni. Kona, emam ngarae ayong ngolo awuoikinit ngakiro nguna ka aseonu, nait engualito ngiwaitin ngul daadang. Acakai ayong akad kang neni a Yesu Kristo. Inges bon acamit ayong. Nait, akalimokini ayong iyes, ejok tonanaasi ngakiyooi kus tokona, erae kiitanito inges alacana adio anguna angidwe kus. Emam ngayieni ayong neni keyapuu. Ejokak daadang. Ayiakatori...tokienyete.

Angun abu inges okodaka ayong nariyet alotooma ekuwuam: ido abu engolik aberu (ekanisa) iboi alokidiana etiang ngolo arengan, etiang ngolo ke erang-gi angolo arengan, kilelebatar ngirworwua ngulu

angiyenyi, toyiakatar ngakes ngakan kaarei ka ngamomwuar ngatomon.

32 "Ngakes ngakan kaarei." Alokwap ane, ebala, "ngakes ngakan kaarei," nguna ayiakasi neni ke etiang, "erae ngikaamukui ngikan kaarei ngulu ibooyio etaun ngolo apolon." Kona etaun ali edukokinitae lokaamukui ngulu kan kaarei? [Temari atukot, "Roma."-Ed] Roma, erae kire, etaun ngolo iboi alokaamukui angikan kaarei; ekanisa, aberu, amalaat ngina ebuni akipuka akwap angapedorosio keng. Kan inyo, erae ca jik nguna ilereete ikwuan ka akisiom abaruwa ngina angiyemuto. Ite iyong a? erae kire. Kona.

Ka anapit aberu ngilowui ngulu angirang-gi angulu pusiyeiki arengak ka ngulu arengak, (aberi, ekanisa ngolo ebarit), ka tonapite egolit ka ngamoru nguna epol egielit ka ngacilo nguna epol

33 egielit,...

Tolimokinae ayong neni etacitor idio aneni kec occur. Tolimokinae ayong itotacere ikec occur alotooma idiobore daadang. Aneni pei anen, iitanito ikec akitiyia ngini bore daadang. Torae bo, eyiakatar Akuj ngidwe tooma nen. Erae kire eyiakatar.

Lopite ca ngolo pei, ngepdoria amot anyarare ebinika ebe ngolo kirionon. Ngapakio nguna alalak, ebasi ngulu a Protestan, "ejok, enyarito Ngikatolika, nu, kwa, ka ngicie." Ngae aari Yosepu Smith? Emam ngacamanara ayong ka inges, nait ayiakatar inges apedor anguna ka akitatam keng ikwa ngina pei ayiakatar ayong dang anguna ka akitatam kang, ane alotooma Amerika. Tosodi apotu ngulu a Methodiste toara Yosepu Smith. Ngina ibunio iyong tooma etaun ngolo ka anam angina ka acumbi, eyiakatar aput ngina apolon, ngina igiritae, "iyes ngulu a Methodiste, kiteete ngikajiiri ngulu a Mormon." Kire. Apotu ngulu a Methodiste toguma Yosepu Smith. Ngulu itepigito ngikatolika! Angun, ngicalanakinete ngikatolika. Kiteete, alotooma ngadakikae ngadi, ebuni Ebaibul dang alimun nguna.

34 ...ngamoru nguna epol egielit...ngacilo nguna epol egielit, totingite ekopo anakan keng ngolo ileleba asiilio ngina ka adoteu keng, akitatam keng, nguna ainanakini inges, amasete ngiakabakae ngulu ka akwap nguna.

Epedori idio tunganan daadang akinup nguna, epedori akinup ngikito ngulu a Lokaato Jagger ngulu itogogongete ngaokot, ebe, "ipedori iyong awuatakin ngakipi neni ka aberu angina eitakina ke ekile ngikaru ngatomon uni, ka toyiakatar asepic ngina angidwe, ka akikulakin inges torau abikirat ka akiyakiyar inges lokitanda ngolo ka ateran kaapei ka lokile keng." Epedori itunganan daadang akinup ebe epedorete ngakipi nguna akwuangak akitiyia nguna, epedori akinup idiobore daadang. Erae nguna kire.

Nait itiyiaete ngiakabakae ngulu ka akwap ngiboro ngulu ikote nen. Erae kotere ikec eyiarete ka toyiakatar akipup ngina ka aiyorit. Tooma etau kon toyieni iyong ebe ibosit iyong. Eyaikinit ngaokot nguna a Yesu Kristo akitosegun iyong. Nait kona kingolik, arae inges ekanisa ngolo esiaunan araun arionget, erworit Ebaibul nguna ikamunito inges ane.

35 Ka toyiei ekiro loreet keng ngolo egiritae, BABILON NGINA APOLON, NGINA KA AKIMUNONO, TOTO ANGAMALAAE KA ASIILIO NGINA KA AKWAP.

Kona kingolik. Ikiponi iwon daadang acamun. Ka ngikitaaboi a Roma ka alope, ngikitaaboi a Katolika ka alope, ecamunito ebe erae ngolo ekanisa a Katolika. Ecamunito ngikitaaboi kec angilopeyieki. Ayiakatar ngina enyaritae nguna akire nguna ka anupit yok, ngina erae epaderit bon eyiakatar. Abu akatolik kibelekin...neni, araakar edia keng epaderit, ido abu inges okoinaki ayong ekitaabo. Abu nait inges kirworor inges alokanisa; tosodi aberu ngin aomun ekitaabo, emam pa abu ayong ocamaki inges akinyikar. Abu ayong engadaki inges anguna ke esuuda, acamit ayong ayienut nguna ikamunito nguna erworo ayong. Ngina alimunio ayong idiobore, ebeit ayong oyieni. Ebuni Akuj akisikamun ayong ngakiro nguna.

36 Ka totamunito, anyaritae inges, "BABILON, NGINA KA AKIMUNONO." Iikiyeni iwon ebe ekanisa ngolo a Katolika ngolo. Nait, toaanyu, erae inges "TOTO ANGAMALAAE." Inyo erae amalaat? Ibore ngini epi erae inges, akerimon. Kona, ai aponeta ngariongeta nu? Toto kec ngin. Neni erae ikec nen anakisiakinet. Temari nait iyong, "erae ngina aketepegan Kristo." Erae nguna kire. Ani nait kerae aketepegan Kristo, ani bo nait ngariongeta yok? Ikwa ca jik amalaat ka akerimon, erae ibore ipei, "itiyiae elomi, etiyiae adoteu," acamunit ngiboro ngulu ka aliokonu anguna angatameta ka ngaosisio nguna angitunga. Ikwa ngina alimunitor Ebaibul ebala, "itatami akitatam ngina angakiciketa angitunga." Nguna enyaritae ekanisa nakolongit na nguna, nguna itidingito apukan ngina ka Akuj.

37 Ikwa ngina ayiakar alotooma akitutuket ngina ngorot. Eitanit Akuj araun ekabaka aneni a Israel, eringa ngerauna akanisa, ka arae inges ekabaka. Tar ngina ayiakatar ikec ekadwuaran, Samuel, ekile ngolo ajokan, ka ngina alimokinia ikec ebe, erae kiitanito ikec ekabaka. Nait eitanito ikec akiwuaun ka ngitunga ngulu cie. eitanito ikec akikwuanikin ka Ngipilistayon.

Ngina inges ationis ngina angitunga angulu a Protestan. Emam ngejoketa ikec bon. iitanit ikec...ngina abukunori ekuwuam ngolo akwuangan neni kec alowae ayie, ngikaru ngatomoni womwon, tosodi apedor ngina ka Akuj ageikin abukun, togeunete ikec abolia ka acala, ka togeunete ikec akirworo angangajepa,

emam pa apedorete ikec akimiekin nguna bon ikongina. Ayiei ikec ayiekin arionget. Anen buni apei, tosodete ikec anyarare ikec akirworionet ngina apolon. Anen buni acie, ka akica adio, alo kiro a Yesu Kristo, tosodete ikec anyarare ikec, "ngakiro nguna ekiteteka" ka akibeleiyor kinga. Anen toriamunete arionget ngina a P.A ngina a J.C., ngatukon nguna a Pentekoste nguna a Yesu Kristo. Anen toyiakaun atiakatiaka kiding, erae kebunit inges emiat angole ngina akwuangan kori epite ngolo ebunio inges, tosodete ayieun arionget acie, ngina anyaritae P.A ngina a W., ngatukon nguna a Pentekoste nguna ka akwap. Okoe, oitakoi! Anen buni ekanisa ngolo ka Akuj. Anen totiakaros ikec anguna ka akidwuar, toyiaut nabo arionget acie. Angina paki daadang itiyiakineta iyes, ilomarete iyes kinga acamit ngina ka Akuj. Ekuwuam ngolo etepegan Kristo!

38 Elacakina ekanisa ngolo ka Akuj. Emam ngikworin ngulu eridito ekanisa ngolo ka Akuj, anierae, ameun ananam tar nanam erae nguna ka Akuj, idio tunganan daadang ngini iyiei nakwap erae ngini keng. Erae kiyiakauna inges tooma Katolika, Protestanm kori neni daadang erae inges, iwarit Akuj ngulu ikinyomasi alotooma etau. Ka ikilakunitae iwon anguna ka anupit, enupitae neni keng. Erae ngolo ekanisa. Kona, ite iyong a, emam ngerae ekanisa arionget.

Ka adio paki daadang ngina ingolikinia iyong arionget, totamunite jik, igirakinetae "eketepegan Kristo" kidiama keng. Eyiakasi ne tooma lobaibul. Ecayiete nguna ikwa ngina ayienia ayong akisiom inges. Ayiakatar ayong ngikonei ngulu epol egielit ngulu ibooyiete ane, ngulu eyia tooma aarionget, emam nyabala ayong irae iyes ngiketepegak Kristo. Emam ngakanyarit ayong iyes ikongina. Nait kaku ibore daadang, ka isibit kemojiriki Satan alopite angolo eyiakar ebe akitodol ngina iyiakaunor iyong ka ibore ngini kori kemam ngikicamakiniyo iyong alimonokin.

Ibore ngini pei eyiakatar ngibukui ngini. Emam ngipedori iyong araut itunganan tomam ebuku. Ebeit iyong toyiakatar ebuku iwacie. Ebeit iyong acie paki ngini ka Amerika, Germany, kori idiobore. Iteete iyes a, imojirikinitae daadang.

39 Angun, kire, ekristayot ngolo euritae kire jik ngina angaarei erae ekasakasakaton. Anakonyen ka akwap erae inges eketepegan ngolo egelaaka ngatameta. Nait anakonyen ka Akuj erae inges ngolo epol egielit. Karae toyiakare iwon apaki akitorio neni Angiburanian ekek ngitomon ke epei, ido engolikisi epite ngolo ayiakatar ngikajiok ngulu ka anupit ngul. Lopite ngolo alomunia Abraham ka anyara bon ebe ekawuoton ka egelaanot, tema ebe arae akwap na ere keng, nait erimit inges, iwarit etaun ngolo arae akadukon ka ekayieunan Akuj. "Ka iwon, ikwa ngina ikitwakitor alotooma Kristo, ikirauni ekinyomit ngolo ka Abraham, ka ikirae ngikerumak aneni keng, anguna ka akiikinet." Ka inyo ikitarauni iwon nguna? Ngikawuotok ka ngikerimok.

40 Ngina aponeta Isirael alo Ijipit. Ayiei Moab, akwap ngina ayieunit arionget ngina apolon. Ayiei Esau dang, akwap ngina ayieunit arionget ngina apolon. Ka ayiei Isirael, ngulu emam pa arae edin, eponito. Ikec daadang, esiposi anakiro. Totamunite, abu Balaam Inaki amuronot ngina pei ikwuaan ka ngina ainakineto Isirael, ngalitaarei ngakan kaarei, nguna eitanit Akuj. Ngamuronoto ngakan kaarei nguna asegak, ngimeesekin ngikan kaarei, irworosi abunore angolo iyookino. Alotooma ngakisiakinet angakiro ka Akuj, eyookinito ikec daadang, irworosi nguna ikamunito nguna esiakinak. Nait nguna abu kipiyo Balaam akingolikin, abu kipiyo inges akingolikin Akuj alokiding Isirael, ekodet ngolo enyialal ngitunga ngulu angidinio angulu egelegelia. Amam akibois ngina abeit alosit, atubonorosi ikec, ayiakasi ikec lorot alosit iwacie.

Epite ngolo eyiakar ekanisa ngolo ka Akuj angolo eyiari ngolo nakolongit na. Emam ngeyieunit inges arionget alotooma daadang nguna ikwamnunito akwap. Nait imorikina kaapei, meere anguna angikisila angulu ka arionget, nait anguna ka apedor ka ekuwuam ngolo a Yesu Kristo, anguna angaenikineta anguna ka amina.

41 Einakini ngolo a Methodiste ka ngolo a Batiste akibapibapakin nakausinei, ka atemar, "Lokaato kang ngolo epol egielit," ngina ingolikineta ikec ebe emam ngepedorete ikec alosit kaapei emam pa ecamanara.

Ibasi ngitunga, "irai iyong e Kristayot a?"

"Arae ayong ngolo a Batiste." Emam ngebongokini ngina akingiset, jik. "arae ayong e Kristayot a? arae ayong a Pentekoste." Emam ngebongokinete nguna akingiset.

Erae kirae iyong e Kristayot, irai iyong isubat ngini euruunitae aruwait ngina angaarei. Iyiei iyong tooma apukan ngina ka Akuj ngina emam ngetakani. Emam ngeyiakasi ngakonyen kon loboro ngulu anakwap, nait loboro ngulu alokidiana. Ka erae nen ngina iyiakar iyong lokanisa. Erae ngolo ekanisa. Meere arionget. Emam ngepedori araut arionget. Kikamutu jik nguna erworo ayong. Emam ngepedori ekanisa ngolo ka Akuj araut ekodet ecie. Emam ngepedori araut arionget. Ebeit torae akuwan ngina ke ekuwuam, ekuwuan ngolo akuwuangan. Ngaren iwadio, erae keriamun iwon apaki, ikilomari jik tooma keng.

42 Kona, ingolik iyong apolou ngina ke ekanisa? Erae apolou ngina ke ekanisa atukot ngina "anyaraun



kinga", ngitunga ngulu anyaraun kinga ka ngulu ipukat ekabaka bon ngolo ka apukan a Mesaya. Okoe, ngeumokina nguna a? amina ayong nguna. Ngina asiomunia ayong alotooma...nakolongit na. Ngina atemaria anen, "apukan, apukan ngina a Mesaya." Iwuakinit ekegiran ebe, "neni ipukat Mesaya." Ebalababo ekegiran emam ibore ngini ebookoi ebe ekanisa ngolo ka Akuj angolo eyiari erauni arionget. Erae arionget ibore ngini aponi kitoraunae, ngini apotu ngitunga kitoraunos alotooma, akikamar akibois ngina."

43 Erae ngolo erot jik ngolo ayaunere ngakitatameta nguna ka aliokonu tooma, akikamar akibois ngina aibore angini iyookino. Ngina inges apolou ngina atingitor aberu ekopo anakan keng ngina ka asiilio ka aronos keng. Kona, iteete iyes a, emam nyabala ayong...irumito ngulu Pentekoste ngileec ikwa pei ngulu a Katolika, kori ngulu ka akwuangis angikawuotok, kori ngulu a Nasarin, kori ngulu a Batiste, kori ngulu a Methodiste. Nait, alotooma ngidinio ngul daadang, eyiakatar Akuj ngidwe. Imaruna ikec tooma napukan ngina ngetakani na, ibore bon ngini idarito ikec, erae akingolikin idiobore itiyiakin, ngini iriuni ngitai kec tooma. Alakara ayong nakuwar na, ayienun ebe eponito alo kide ka to, kuju ka kwap, iriuna kinga, emayiete, idarito abunore ngina ke Ekapolon. Ebalababa Ebaibul ebe epote ikec akitiyiakin nguna alorwua angulu esidiok. Erae nguna jik nguna iyookino. Ka abala, "epote ikec akerit to, kuju ka kwap, iwarito, akirot ngina iyookino ngina ka Akuj; meere akoro ngina ka akimuj ka ngakipi, nait ngina ka akiirar akirot ngina ka Akuj."

ikicamito ikec iyong, "Bua tolomu ne. bua tolomu ne." Emam neni ibuni iyong alomar. Alotooma apukan ngina ka Akuj, emam neni ibuni iyong alomar. Erae ayienut ngina ikiurikinere iyong tooma kanisa, meere alomun tooma keng. Kona, acie paki alomari ayong tooma iwadio neni anguna, alotooma adakika. Ayiakatar ayong ngakigiret nguna alalak nguna igiritae ne.

44 §70 Kona atoloto natametait ngina angaarei, kotere ikipedori akitor nen daadang. Ngae ewuakini akuwan ngina ke ekuwuam? Ngae ageuni nu? Yesu Kristo. Ka erae e...inges erae ekapolon ngolo ka akuwan angina ke ekuwuam. Inges erae ekabaka alokidiana nguna, itiyiae alotooma apukan keng ke elope. Meere epaderit ngolo apolon epolokinit kori meere atukot ngina ke ekanisa epolokinit; nait ekabaka, ngolo erae Mesaya elope itiyiae alotooma neni epolokinit inges elope. Wori ageunia? Alo Pentekoste. Meere arionget ngina a Pentekoste; nait ayienut ngina a Pentekoste. Erae neni egeuni aneni kon. Erworit inges nguna ka abunore. Abala inges ebe itiyiaun nguna. Abu inges kirwor nguna ka abunore keng.

45 Kona, erae kecamitae iwon, ikingaari iwon Luka, ekek ngatomoni yarei ka ngiomwon, engaet ngolo angatomoni womwon ka ngikan kaomwon, ka engolikisi ane, ogeutu akisiom ngakigiret ngadi kotere ngitunga ngulu igirete epedorete akigirakin kwap. Luka 24:49, ikiponi iwon akingolikin nguna abu inges tolimu.

Ka, toanyu, ayakuuni ayong akiikinet a Papa kang: nait kidarutu alo taun angolo a Yerusalem, akitodol ngina ikilebere iyes ka apedor angina alokidiana.

Kona, eikinit inges nguna ke ekanisa angolo ebunit, nguna ka apukan angina ebunit. Kona tongaa Ngitisicio angikiakia ipei akisiom ngikan kauni. Kona, totamunito, erworit nabo inges dang alotooma Matayo ngitomon ka ngikan kapei akisiom ngitomon ka ngikan kauni, nguna ikwamunito, "neni ka ataaba ana," inges edukokini inges ekanisa keng, "ka emam ngepedorete ngdorin ngulu anakuj akiloun inges." Ikilosu iwon alomar neni anguna alotooma apaki ngina aditan, ikwa ngina ikilosio nakou ka akirot ngina cie ya. Ngitisicio Angikiakia 1:8.

Nait iriamunete iyes apedor, kedau...ekuwuam ngolo akwuangan abunore neni kus: tosodi eraunete iyes ngisuudae kang alotooma Yerusalem,...Yudaya,...Samaria, ka ngiwaitin ngulu esalunia akwap.

Apukan ngina ebunit ngina angisuudae: ngisuudae ngulu ka ayiarun keng, ngisuudae ngulu ka apedor keng, ngisuudae ngulu ka akiyar keng. "irae iyes ngisuudae kang," kona, Ngitisicio Angikiakia 1:8.

46 Anen ikiriamunit nguna dang nabo alotooma Ngiepesoi, ekek ipei, engaet ngolo angatomoni yarei ka ngiarei, iyes ngulu igirete. Eyia jik, nguna alalak nguna irigir, nait anguna akibubukin kwap, kotere aanyun ebe...ingolikinete iyes nguna. Ejokak daadang. Engaet ngolo angatomoni yarei ka yiarei ngolo Angiepesoi ekek ipei.

Ka ewuaki ngiboro daadang kwap ngakejen keng (Kristo ngolo), ka abu Inaki inges apolokin ngiboro neni ke ekanisa,

Ngolo erae akuwan keng, ka akileleba angolo ilelebi daadang alotooma daadang.

Ngae asipokini ekanisa lo? Yesu Kristo. Meere epaderit ngolo apolon, meere ekodet angikiliok, meere paapa, meere ngapedorosio nguna eyiaunito ngitunga, jik. Nait erworit Yesu Kristo nguna ikamunito inges erae apukan keng ngina ebunit tooma napedor. "ewuoete ngicie ane..." Matayo ekek ngitmon ka ngikan kapei, "Kire, akalimokini ayong iyes, ewuoete ngicie ane nguna ngianywarete atwanare akitodol ngina eyanyuneta apukan ngina ka Akuj ebuni alotooma apedor keng." Ngirwua ngidi kelunyar nguna, aponi kibubukinoe inges, tosodi ekuwuam ngolo akwuangan acakun. "ewuoete ngicie ane nguna ngianywarete

atwanare akitodol ngina eyanyuneta apukan ngina ka Akuj.”

47 Apotu Ngiyudayon kingita inges, “Ibuni iyong akinyiakar apukan alotooma apaki na a?”

Tema inges, “meere nguna kus ayienut esaa kori ngirwua, nguna iwuakinit Papa tooma natameta keng ke elope. Nait iriamunete iyes apedor.” Ngitisicio angikiakia ipei, “Iriamunete iyes apedor kedau ekuwuam ngolo akwuangan abunore neni kus.” Iriamuni iyong apedor kedaun akitoraun iyong epaderit ngolo apolon a, kedaun akitoraun iyong ekalimonokinan a, kedaun akitoraun iyong paapa a, kedaun akitoraun iyong escardooti a? “Iriamunete iyes apedor kedau ekuwuam ngolo akwuangan abunore neni kus.” Esuuda ngolo ewarit Akuj ngolo, esuuda kedau ekuwuam ngolo akwuangan abunore. Meere esuuda atemar ebe arae ayong epaderit ngolo apolon, meere esuuda ebe arae ayong ekeyokon. Nait esuuda (ngolo ainyo?) ngolo ke Ekabaka angolo ayiarunan. Erae ekanisa ngolo akire ngolo ka Akuj angolo eyari. Ejokak daadang.

48 Ka nabo dang alotooma ngikolosiae ipei akisiom ngitomon ka ngikan kaarei ka ngitomon ka ngikan kauni, ikisiomuni nu jik ikwa ngina ikiyiakar neni keng.

Ngikolosiae 1:17 ka engaet ngolo 18.

Ka inges ngolo eyiei ngaren ngiboro daadang, ka anguna keng inges eyiakatar ngiboro daadang.

Ka erae inges akou ngina ka akuwan, ekanisa: ngolo erae inges, ngolo erae akisiakinet, ekiyai alotooma ngikatwak; kotere alotooma ngiboro daadang ipedori inges akipuka.

Ngae erae akou ke ekanisa? Yesu Kristo. Ani pukan ngina? Apukan ngina a Mesaya, ekanisa, meere arionget; ekanisa, akuwan ngina ke ekuwuam ngina eraakar Kristo ekapolokiniton. Okoe, amina ayong nguna, alosit alotooma ekuwuam, erimaaritae Ekabaka. Ngibangaanotin aneni ka akwap; ngulu epol egielit anakonyen ka Akuj. Tolosetei alotooma ekuwuam; ngulu emam ngemkisiikinitae; ngulu ekianare, toboliare. “daadang ngulu eyiarete ekerito Akuj alotooma Kristo itorete nareyio. Erae kisicianito Ngikadwuarak ngulu engarenito aneni kus, enyarito Ekapolon ngolo ka akai ebe, 'Belsebub,' lopite nait ali enyaraata ikec ngikasiomak keng?” Nait ilosete iyes alokuwuam, kitobobongiyorito ngakausinei kus lobo ngulu ka akwap, emam ngikirocito iyes ngiroko. “Inges ngini alacaki Lokoku elacakina jik.” Amen. Ekanisa ngolo ka Akuj angolo eyari ngolo. Ngolo inges esipokini.

49 Kona ikite iwon alotooma ngisuudae, alotooma Ngitisicio angikiakia 1:8, tema inges, “eraunete iyes ngisuudae kang kedau ekuwuam ngolo akwuangan abunore neni kus.”

Inyo enyaritae ekanisa? Akuwan a Kristo ngina ke ekuwuam. Ngae ewuakini? Yesu Kristo, elope. Meere Roma ayieunere. Meere tar England, ayieunia Yokana Wesley. Meere tar Calvin ayieuni, kori alotooma Amerika, meere tar Yokana Smith ayieuni alo Batiste. Meere tar ngulu a Pentekoste ayieunete alo Kalfonia. Arae yesu Kristo ayieun, ekabaka ngolo ka apukan a Mesaya. Arae ngolo ayieuni ngolo. Erae inges Ekabaka. Ecamit inges araut Ekabaka. Ecamit inges akipuka iwon. Ecamit inges araut Ekapolon.

50 Ecamakinete inges ngitunga tolong tooma, temasi, “acamakini ayong inges torau ekalakunan kang,” nait emam ngecamakinete inges torau Ekapolon. Apolou ngina Ekapolon inges atemar “akitoraunit ngini kon, akipukat.” Tolomu tooma etau kang, Ekapolon, toyiunae ayong alogiana, nait ngikilimoki ayong nguna kitiyia.” Erae ngolo epite ngolo angitunga. Nguna inges apeleikinet. Emam ngikituumokini ebe ebala Ebaibul, “elelebun ngalekan lomesae daadang.” Iyeni iyong neni erae ngalekan. “ikwa ngina ebongoria eengok nalekan keng.” Karae ngitiyiatu ngariongeta nu, anakisiakinet, ka arae Akuj alekun ikec kinga; tobongo iyong neni kec, ikitelekete iyong nabo. Tema inges, “karae tomwana iyong kori tolilim. Anierae ijalam iyong, ekemwuani ayong iyong anakituk kang.” Iinakinitae iyes Akuj erieba akooki, ido ikileku iwon kinga.

51 Tolimokinae ayong adio rionget ngina abu kimasari, ka ngina nabo abu tonyou. Tolimokinae ayong iwapitae ngiemuto ngulu ngorok neni etiyiakinitor adio nguna. Enyouni ekile ka akijianakin, itererengi Akuj ekile ngolo. Ibore ngini esiunan ngini iyienuni iyong, ibelekini nguna kwap atipei ka alomar lotunga ka ayieun arionget isitiyiae nguna sek ainakinitae, ka nguna eyarete nguna aneni nguna pei. Kingolikisi ngiemuto ngulu ngorok erae keyiei adio ngina kebu tonyou. Emam tar apei dang, anierae erae bon ekuwuam ngolo etepegan Kristo alokiding ngitunga.

52 Ikwa Musa, ido eitanito ikec ibore ngini epedorete ikec akitiyia ngilopeyieki. “Ekapolon, ikiyiakar isua ngitunga ngulu alalak ekaru lo.” Ani tiakatait eyaunete nguna, alotooma ekimari ngolo angitunga angulu iyiakatar inges? Emam ngiwaritae iwon ngitunga ngulu epote akimarakin lokanisa. Iwaritae iwon ngitunga ngulu epote akimarakin nakuwan ngina a Kristo, ngulu eurikinitae tooma napukan ngina ka Akuj, “meere anguna ka acamit aitunganan, nait anguna ka acamit ka Akuj,” meere anguna ke ekuwuam angitunga kori aosou angitunga.

Tema Paulo, “Emam ngabunit neni kus alotooma aosou ngina aitunganan. Abunit ayong neni kus kaapei ke ekuwuam ka apedor ngina ka ayiarun keng, kotere anupit kus ngiyiengu alotooma aosou ngina

angitunga kori ngakiro nguna angitunga nguna italakarete, nait alotooma apedor ngina ka ayiarun a Yesu Kristo." Nguna abunio inges tooma nguna. Akuj kingarakinae isua, kotere kitiyiae ibore ngini pei ngin.

53 Kona, emam ngikicamit ayaar esaa ngolo alalan aneni angini cie. Kona acamit ayong aripun: Inyo eemut ngolo ke ekanisa alo? Inyo ebeit ekanisa lo akitatam? Inyo eemut keng?

Eemut ngolo atami ayong, ebe ebuni ekanisa lo (akuwan ngina ke ekuwuam) akitatam, erauni akiki. Ongaasi Luka 24 nabo, adio paki ca. Luka, ekek ngatomon yarei ka ngiomwon. Ibore ngini esiaunan ngini ebeit ekanisa kitiyia, is akiki, ka ebuni inges akitatam akiki. Kona, Yesu, eyiei akitemonokin anyoun, erae lo ekek ngolo esidion, ngolo itemonokinio inges aesikin akwap. Luka 24:46, ogeutu alo ngaet angolo angatomon womwon ka ngikan kapei.

Ka abu inges tema neni kec, nguna ikec igiritae, ka nguna inges ebeit Kristo akisicianio, ka ayiarun alokatwak akolongit ngina angauni:

Ka ebe akiki ka alemario ngina angasesicia...

Okoe, eitanit ayong nguna tosiposi tooma, anierae abunit ayong neni aibore aidio alotooma adakika, alotooma nguna ikamunito nguna, "alemario ngina angasesicia."

...ebeit tolimonokinae akiki neni ka Akuj ka alemario ngina angasesicia alo kiro keng neni angibukui adaadang, ageun alo Yerusalem.

Ka irai iyes ngisuudae angiboro alu.

54 Erae ngolo eemut ngolo ke ekanisa, esuuda ngolo ke eemut. Ebeit tolimonokinae akiki ka alemario ngina angasesicia alo kiro keng neni angibukui adaadang, ageun alo Yerusalem. Okoe, akipurio! Ai bo ageunete ngariongeta? Alo Yerusalem a? Emam jik, ageunete alo Roma. Anu ageunete alo Yerusalem? Ebatisimu ngolo ke ekuwuam angolo akwuangan; ebatisimu alokiro a Yesu anguna ka alemario angasesicia; akiki neni ka Akuj. Nguna ageunete alo Yerusalem ka ebeit toloto ngibukui daadang. Alaluyia! Iteete iyes nguna a? "abeit Kristo akisicianio," ikwa ngina ebaakatar ngakigiret. Inges erworito ngikadwuarak. Inges ebobongikinit ebaibul daadang, eyiei tooma keng. Kire ayieni inges nguna abeit kitatamae. Ayieni inges nguna abeit akitiyia. Ka abu ingest ema, "ebeit tolimonokinae akiki ka alemario ngina angasesicia alo kiro keng neni angibukui adaadang, ageun alo Yerusalem."

Kona, ageuni arionget alo Roma. Ageuni arionget ngina ke ekanisa alo Roma; buni jik tar Germany, anguna a Martin Luther; ngaren jik tar England, anguna a Wesley; ngaren tar United States, anguna a Yokana Smith; Kalfonia, anguna a Pentekoste.

Nait ageuni ekanisa alo Yerusalem. Akiki neni ka Akuj alo kiro a Yesu ka alemario ngina angasesicia, togeutu alo Yerusalem. Ka ebeit..." "ebeit," tema inges. Emam pa abala inges ebe edolokinete ikec daadang nen. "ebeit togeu. Ebeit tolot nakwapin daadang. Ebeit tolimonokinae." Nait eyiakasi ngulu ikidioko. Nait nguna abu inges tolimu nguna, eemut, eemut ngolo ke ekanisa ngoloo. Kitoodikinae ayong ekanisa ngolo itatami nguna. Tolimokinae ayong neni eyiei inges. Emam ngiriamuni iyong.

55 Kona, erae Yesu Ekabaka, eemut ngolo kiyareyiet. Erae Yesu Ekabaka, ka eyiari ngikaru ka ngikaru. Matayo 28:20. Erae Yesu Ekabaka, ka eyiari ngikaru ka ngikaru. Nguna ebeit ekanisa kitatami nguna. Matayo 28:20.

Akitatam ikec kirica ngiboro daadang ngulu ekecikak ayong iyes: ka, toanyutu, ayiei ayong kaapei ka iyes jwijwi, tar akitodol nasalunet ka akwap.

Erae nguna kire a? Ngiburanian 13:8, "Yesu Kristo inges ngolo pei ngol bien, nakolongit na, ka ngikaru ka ngikaru." Ngolo inges eemut ngolo ke ekanisa: akitiyia etic keng, akitogogongiyorit ayiarun keng, ka ainanakin ngisuudae.

Kona, Ngitisicio angikiakia 5:32, neni ikingolikinia iwon erae keyiakatar ikec kori mam. Ikwa ngina ikingaaria, Ngitisicio angikiakia, ekek ngikan, ngaet ngolo angatomon uni ka ngiarei.

Ka ikirae isua ngisuudae keng ngulu angiboro alu; ka inges ekuwuam ngolo akwuangan dang, ngolo ainaki Akuj neni angulu irimaarito ikec.

Ebeit inges kisuudae.

56 Yokana 14:12, eyiei inges ainakin akitatam, nguna ebeit ekanisa kitiyia. Alotooma Yokana, ekek ngolo angitomon ka ngiomwon, engaet ngolo angitomon ka ngiarei, ikingolikini iwon nguna ibala inges. Yokana 14:12, angun osiomutu nguna, etarautu nguna elimunit itunganan ngini apolon. Ejokak daadang. Yokana 14, ka engaet ngitomon ka ngiarei.

Kire, kire, akalimokini ayong iyes, inges ngini akanupi ayong, ebuni inges dang akitiyia ngitisicio ngulu etiyiae ayong; ka ebuni inges akitiyia ngitisicio ngulu apolok, anierae alosi ayong neni a Papa kang.

Erae ngolo eemut ngolo ke ekanisa. "Yesu Kristo inges ngolo pei ngol bien, nakolongit na, ka ngikaru ka ngikaru," iboi alotooma ekanisa keng, ekabaka ngolo ke ekanisa, abu toyiaru alokatwak. "Inges ngolo pei ngol bien, nakolongit na, ka ngikaru ka ngikaru," itiyiae ngitisicio ngulu pei ngul, itiyiae ngiboro ngulu pei ngul ngulu etiyiat Yesu. Ngolo inges eemut ngolo ke ekanisa. Erae pa kitatami ekanisa nguna, itatami aliokonu ngina eriamunitae alosukul angolo itatamere ngitunga araun ngipadera. Nguna abu yesu kicikaki ikec akitatam nguna.

57 Inyo nabo icie erauni? Lopite ali eyienunere iwon erae kerae ngitunga lu...ebasi ikec, "ejok, arae ayong ekanupan." Engolikisi neni arae akicikakinet ngina esidion na neni ke ekanisa, anguna angikanupak, Mariko 16. Tolemu Mariko ekek ngitomon ka ngikan kapei, ka ikiriamu iwon neni arae eemut keng ngolo esidion neni ke ekanisa, ka ikingolikini nait iwon erae kiwupitae iwon akicikakinet keng. Mariko 16, ogeutu alotooma engaet ngolo angitomon ka ngiomwon.

Ani kedau inges atakanikin neni angulu tomon ke epei, erae nen kelunyar ayiarun keng, ikwa ngina ebooyioto ikec imujete,...

Na nait inges akicikakinet neni ke ekanisa kona, topupokisi, akicikakinet ngina esidion. Ikiponi iwon aripikin make, erae keraakar ngikanupak, kori erae keyiakae tooma lokanisa keng, kori mam.

Ani kedau inges atakanikin neni angulu tomon ke epei, erae nen kelunyar ayiarun keng, ikwa ngina ebooyioto ikec imujete, ka kisitaki ikec anguna ka agogongu angitai kec, ka amamkau anupit ka agogongu ngina angitai kec, anierae emam pa apotu ikec tonupa ikec ngulu engolikini ikec kedau inges ayiarun.

58 Engolikinit inges itunganan icie. Ayiei itunganan ngini ekatakinit alomokin ikec nguna ikamunito nguna, ka emam ngenupa ikec nguna. Erae pa kerae ngini ibore ngini pei eyiei nakolongit na. ikiyieni isua ebe eyiari inges, ikiyiakatar iwon esuuda ngolo ke ekuwuam keng tooma kosi ikite iwon apedor keng elosi alokidiana ngitunga, ka ngitunga ngalipio ngatomotomoe, ka toripiripiyie ngatameta ka ngitai ikwa ngina pei jik etiyiator inges ngina ayiakar ne. Ikwa ngina alimunitor ebaibul ebala ebe, "Akirot ka Akuj." Ka erae inges akirot ka Akuj. "Anakisiakinet ayiei akirot, ka ayiei akirot ka Akuj. Tosodi abu akirot tonap akuwan ka kiboi alokiding yok." "Ekwana akirot ka Akuj, ekwana adepar atum ngina ekwaka ngiwaitin daadang, etube tar akitiak asumet ka akoit, ka erae akaripiripan ngatameta ka ngalosikineta nguna ke etau." Kristo, "ipote iyes dang akitiyia ngitisicio ngulu etiyiae ayong." Kite iyong inges itiyiae nguna. Ngiyai ingolikinito inges itiyiae nguna? Kire. Ikiyieni iwon ebe itiyiae inges nguna. Iboi inges ane. Eyiei inges lotai yok.

59 Emam ngenupito nguna. Emam pa anupito ka ama. Emam ngenupito tokona. Enupito ikec ebe, "abu inges totwana, kirikakin nguna. Ka ikiyiaktar tokona idiobore ngini angiemuto angulu ngorok, ebe abu ekile ecie tonyou tosodi angaar ekanisa, ka kigir akitatam ngina angikatekistae, ka nguna ikec ikimidiikina iwon." Erae ngina akapirionut. Erae kire! Emam nguna iyookino anen. Okoe, emam ngalimunit ayong nguna "iyookino," acie paki itiyiat ekile nguna. Acie paki kikinyoma ekile noi. Nait meere epite ngolo itenitor Akuj ekanisa keng ngolo. Emam pa acamit nguna.

60 Ngina eitaneta ikec ekabaka, tonyarae ikec Samuel tosodi alimokin nu. Tema inges, "acमित ayong akingit iyes idiobore. Ekesipiyoritor ayong iyes a? ekelipitor ayong yes ngini angisilinga kus a? akalimokinitor ayong iyes idiobore alokiro ke Ekapolon adepar ngini iyookino a? Emam ngecamit Akuj iyes toyiakaunotor ekabaka. Ecamit inges araut ekabaka kus."

Tema inges, "Okoe Samuel, kire, iyookinit iyong. Irai iyong ekadwuaran ngolo ajokan. Emam ibore ngini ikilimokinitor iyong isua adepar ngini iyookino. Emam ngikilipitor iyong isua ngisilinga. Iyookino ngiboro ngulu. Nait ikicamit isua akikwuanikin ka ikec ngulu cie. Ecamitae isua ekabaka, ikongina pei."

Temari Samuel, "ebuni akiterieb ngitai kus ka ainakin iyes ngatiokisio. Ebuni inges ayaar ngispa ka ngapesur kus. Ebuni inges alopakin ikec, alotooma ngiboro ngulu ebuni inges akitiyia. Ebuni inges akitiyia nguna." Ka abu inges kitiyia nguna. Nait, keyia nguna dang, eitanito ikec ekabaka.

61 Epite ngolo itiyiata ikec tokona ngolo. Okoe, ebeit iwon oyiakatar edio kiro ngolo ikiyienere iwon. Ebeit iwon olimokisi ngitunga ngina ikingiseta iwon, "ikirae isua ngulu a Methodiste, ngulu a Batiste." Temasi iyes irai iyes Ngikristo, erae nguna kire, "ngulu ikwuan ka Kristo." Kedau inges ayiarun alokatwak, emam pa anupito nguna.

Ka abu inges tema neni kec, (kingolik nait akicikakinet ngina apolon), toloto iyes tooma...

Etiae ka akwap ali? [Temari atukot, "Daadang."-Ed] "okoe, atami ayong ebe, Yerusalem ca." tema itunganan icie, "Apotu ngaanyuneta toloto Yerusalem bon."

...akwap daadang, ka tolimonokis eemut...

62 Ngiyai eyienete neni erae eemut? Meere Akirot. [kibapibapakini Lokaato Branham Ebaibul keng-Ed.]

Ebala Paulo, "Emam ngebuno eemut neni yok alotooma akirot bon, nait alotooma apedor ka akitoodyario ngina ke ekuwuam angolo akwuangan." Erae eemut apedor ngina ka Akuj ainakin Akirot akityia nguna ebala inges itiyiakini.

"tolimonokisi eemut, nakwapin daadang." Tolimonokisi eemut lokakwuang ca bon, kori neni angulu arengak, kori ngulu nyangayieki, kori ngulu kirionok?

...neni angisubuna adaadang.

Amen. "Ngini subuna daadang." Inupito iyes ewuoikinit ngun nguna a? Engolikinit ayong Akuj icongakini emaanik, apei kolongit. Abu ayong engolik inges einakini ngikaturur pa epesete. Abu ayong engolik inges iteyiaruni etiang ngolo aperi etwanit, akuwar daadang. "ngini subuna daadang." Itiyiakini eemut idiobore daadang ngini ingisi iyong.

Ibala iyong, "ediakara nguna, Lokaato Branham." Emam ngediakara.

63 Abu Yesu neni ke ekitoe angol, "ikilami iyong. Emam itunganan ebuni akimuj aneni kon, ameun akolongit na." Ka aponi tolimonokinae eemut neni ke ekitoe angol. Amen. Oitakoi! Ekediniik ayong, tokona pei.

"neni aidio subuna adaadang." Amen. Tolimonokisi neni ainyo? "ngini subuna daadang." Okoe, karae ca toyiakaterere esaa anguna angiboro alu.

Kona, inges ngini enupi ka kibatisae itieyiaro;...

"Okoe, anupit ayong, ekebatisatae ayong." Ejok. Ejok. Ejokak nguna daadang.

Inges ngini enupi ka kibatisae itieyiaro:...inges ngini emam ngenupi etubokinio.

"Okoe, alakara ayong arae ayong ekanupan." Kidaraki adakika. "Ka," erae na arucokinet, eenikinit alimunet kaapei.

Ka epote ngaanyuneta nu...

Okoe, atami ayong ebe emam nginupito iyes aanyunet. Erae nguna ngakiro a Yesu ke elope. Topegeta ka inges.

...epote ngaanyuneta nu...(meere "acie paki; ngicie sae iwuapakinete.")...iwuapakinete ikec ngulu enupete;...

Kona ikilosi iwon aanyun erae kinupit kori mam, ikingolikini erae kenupit arionget kon kori mam. Acie etemarete ikec enupitae. Ebala Yesu, "Epote ngaanyuneta nu akiwuapakin ikec ngulu enupite." Kan inyo, engerito ikec ngaanyuneta ngun.

...iwuapakinete ngaanyuneta nu ikec ngulu enupete; (etiae ali?) alokiro kang iritarete ikec ngisiitanin;

...

64 Ka iyes ngulu inupito akitangale ngina ekujuwuana, iyes ngikanisae! Ekamio alimonokin na, imisiikinito iyes. Emam ngerworo ayong neni kus bon. Ebuni itunganan icie akiirar nu. Kiworoki ebe inupit iyong Akuj, ka inupit akicikakinet keng, ebe icikaikinitae ekanisa kus ayaar eemut; ka ibore ngini pei esiaunan inges akitangale ngina ekujuwuana.

Inyo ibore ngini esiaunan ngini abu Yesu tolimoki ngikasiomak keng ngina eyakiyaria ikec? Matayo 10:1, "kitangaleutu ngikadekak, kiritanasi ngikipein." Inyo ibore ngini esidion ngini abu inges tolimoki ekanisa keng? "kitangaleutu ngikadekak, kiritanasi ngikipein." Olupa ka Omega; Benjamin ka Ruben; ngolo esiaunan ka ngolo esidion; inges ngolo ayiei, ngolo eyiei, ka ngolo ebuni; etop ngolo ka ataparacu; ataagorite ka eletonit a Daudi. Aleluya! Inges ngolo. Erae kire.

"iwuapakinete ngaanyuneta nu, ikec ngulu enupete. Alo kiro kang iritarete ikec ngikipein." Alo Yerusalem ca a? "neni angakwapin adaadang, ka neni angisubuna adaadang." Erae ngolo ebaibul a? Nguna ikec abu inges tolimu. Ngolo inges eemut ngolo ke ekanisa. "neni angakwapin adaadang, ka neni angisubuna adaadang, eemut. Neni angini daadang enupit, iwuapakinete ngaanyuneta nu."

65 ...alokiro kang iritarete ikec ngikipein; irworete ikec angangajepa anguna ekiteteka;

Ido ipotu iyes Nginasarin ngulu iciaanaka tonyarata ikec ebe atukot angitunga "angangajepa." Emam tar pa ipedorete iyes akiboikin lokanisa ka ikec. Emam ngeroko nguna a? Anu ipote iyes akityia ngina idolioto iyes nakuj? Abu Yesu totwana, irworo angangajepa. Temasi ikec, "abu inges kirwor, ka abu kirwor alotooma angajep acie." Kire. Abu kityia nguna. "abu inges kirwor alotooma angajep ngina angiburanean." Emam ngityia nguna. Emam ngerae nguna ngakigiret angiburanean. Abu inges kirwor alotooma angajep ngina anakuj.

66 Ngina ainakinia Abel amuronot ngina aimesek alokidiana ataaba, ani eyiei imesek atwanare, angolongoloe inges edokole keng. Akisikwuanet ngina a Kristo, alokaku ka ama alotooma emanikor ngolo ke Eden, toruo imesek alotooma angajep acie, ikwa ngina ayiakar atwanare. Awuoikinit, ikwa ngina ayiakatar ngajul keng irwasito ngaokot keng ailope. Awuoikinit lokoku ngolo ka Akuj ineno ka ama alo Kalivario, etubutubuto ngasesicia yok torau nganyile, kirworo angajep ngina egelaana, "Akuj kang, Akuj kang, inyo ikijalia iyong ayong?"

67 Ngolo inges eemut ngolo ke ekanisa. "Alokiro kang iritarete ikec ngikipein; epote ikec akirworo angangajepa anguna ekiteteka." Nguna ikec abu inges kirwor. Ngolo inges eemut ngolo ke ekanisa. Nguna abu inges kicikaki ekanisa akitiyia nguna, "akiritari ngikipein; epote ikec akirworo angangajepa anguna ekiteteka."

Ikamunete ikec ngimuno; ido ani kemata ikec ibore ngini aaran, emam ngewani ikec; idokokinete ngakan neni angikadekak,...engaleunete.

Erae akicikakinet neni ke ekanisa. Erae ngolo ekanisa ngolo akire, ngolo eyiari.

Itatadmio nguna alotooma Methodiste a, Batiste a, ekanisa angikakou a, Katolika a, Lutheran a, Nasarin a, Akwuangis ngina ke kawuoton a? Emam jik. Engerito ikec nguna. Akipurio! Kan inyo? Erae ikec ngariongeta, ka emam ngitiyiaete nguna. Eyiakasi ngikanupak ngulu alalak tooma nen ngulu enupito nguna, nait emam nguna elimunete ikec nguna ikamunito nguna, anierae egolorio ikec. Erae ngolo ekuwuam ngolo etepegan Kristo, inges ainaki ikec eyieunete arionget.

Erae ekanisa ngolo ka Akuj angolo eyiari ngolo euritae alotooma alacakina alotooma ekuwuam ngolo ka Akuj, emam ngiitanit edin edio. Iwuapito ikec Ekabaka ngolo ka apukan a Mesaya. Emam ngiiranarete nguna ebasi ngitunga. Euritae ikec alotooma alacakina, alacaki ikec lokoku ngolo alacaki ikec jik. Epote ngaanyuneta nu akiwuapakin ikec.

68 Eponio alimonokin eemut. Ngae ebuni alimonokin inges? Epedori Akuj alemun ngibangiok. Epedori Akuj akiteyarun ngamoru, araun ngidwe ngulu ka Abraham. Epedori Akuj akitiyia nguna ecamit inges. Erae inges Akuj, ka epite ngolo itiyiaa inges ngolo. Ngina abunio inges, emam ngenyara inges Kaepas. Emam ngenyara inges epaderit epei. Emam ngenyara inges epei ngolo esiomit ngakiro nguna ka Akuj alosukul. Abu tolemu ngikecokak ngikolia, ngikeyokok, ngibangiok ka ngulu emam pa asiomito. Ebalu Ebaibul, ebe, "arae Petero ka Yokana daadang ngibangiok ka ngulu pa alosito losukul." Nait abu inaki ikec, ka akitiyia alotooma kec, apukan ngina ka Akuj, ka abu kisurum ngakonyen ka ngatameta nguna angikaosok ka ngulu gogong ngileec. Apotu ikec temasi, "apotu toriput ebe abangaaka ka emam ka asiomito ikec, nait apotu toriput ikec, ebe kiyiakasi kaapei ka Yesu." Kan inyo? Ayiei ekuwuam keng neni kec. Etiyiaete ikec ngiboro ikwa ngina etiyiaa inges. Itiyiaete ikec ngiboro ikwa ngina etiyiator inges. Nguna ji kabala inges ebe itiyiakin nguna, apukan ngina a Mesaya. Okoe, epite ngolo aleleliana ayong anguna ngiboro alu. "epote ngaanyuneta nu akiwuapin ikec ngulu enupete." Kire. Iwuapakinete ngaanyuneta ikec.

69 Kona, ibore icie ngini ebuni ekanisa lo akitatam, inges akitngale ngina ekujuwuana, eemut ngolo ke ekanisa. Abu ayong otaku nguna, Matayo 10, ngina eyakiyaria inges ekanisa keng kinga. Oloto neni a Matayo 10:1, oanyutu, alotooma adakika. Kingolik nguna abu Yesu tolimu ngina adakakinia ekanisa keng ka ageikin inges.

Ka anen nait...abu inges tonyara ngikasiomak keng ngulu tomon ka ngiarei, ka ainakin ikec apedor akiritaria ngiwuamin ngolo wongora, akiritari, akiritari kinga, ka akitangaleun edio kabila ka ariebo ka edio kabila ke edeke.

Akiciakinet ngina esiaan neni ke ekanisa keng.

70 Akicikakinet ngina esidion, "Toloto nakwapin daadang, tolimonokis eemut. Inges ngini enupi, ibatisao." Kimiekinae otaku lopite ngolo ebeitor toyiakar, lopite ngolo ebilibilitere. "toloto nakwapin daadang, ka ngolo buku daadang, ido kitetemiyosi apedor ngina ke ekuwuam angolo akwuangan. Inges ngini enupi nu ido kibatisae itiyiario. Inges ngini engeri, etubokinio. Iwuapakinete ngaanyuneta nu ikec ngulu enupete: idokokinete ikec ngakan neni angikadekak, engaleunete; iritarete ikec ngikipein; irworete ikec angangajepa anguna ekiteteka. Ngaanyuneta nguna ewuapete nu." Ebalu engaet ngolo esidion:

Ka apotu ikec tobongut...kitiyiae Ekapolon kaapei ka ikec,...itogogongiyorit akirot keng alotooma ngaanyuneta nguna ewuapito.

71 Epite ngolo ayiakar ekanisa esiaan ngolo. Ka, topupoki, tema Yesu, "arae ayong emusabibu, iyeg ngaten." Ka ani kerau atene, emusabibu, ido torau emusabibu ngol ngaraito nguna ecuununuyio eviini, torup ateni ngina cie, erauni ikwa ngina pei sek araunia ngina cie.

Okoe, ibala iyong, "Lokaato branham, nait, ejok, kingolik ngikanisae ngulu cie daadang." Ngulu erae ngimusabibui ngulu erucitoe.

Kona, ipedori iyong arucokin ekitoe ngolo angaraito. Ipedori iyong alemun emucun-ga ngolo adwuaran ka arucokin neni ke emucun-ga angolo lilim ka epolouni. Nguna ipotu iyes ngitunga toruco nguna. Ka erae ngariongeta nu nguna erucito ngitunga. Erae emucun-ga ngolo adwuaran, ngapakio daadang. Epolouni anierae imakakina lokiro ngolo ke ekanisa. Nait, kimieki okolimoki ayong iyes, erae kelibu ateni acie alokitoe angol, inges elope, erauni emucun-ga ngolo lilim.

Ka ani kelibu ekanisa ecie alotooma apedor ngina ka Akuj, erauni Pentekoste ecie. Ido eponio akigir ekitaao ngolo angitisicio angikiakia kaku keng, erae ngun kire, anierae erae ekanisa ngolo ka Akuj.

72 Tema Yesu, "Arae ayong emusabibu. Erae iyes ngaten. Emam ngipedorete iyes ngilopeyieki araun ngaraito, nait emasar ayong elope tooma nateni." Ka ali kabila ka arait abu inges torau? "Epote ngaanyuneta nu akiwuapakin ikec ngulu enupete."

Tonyou ekanisa ngolo angiarei, ebuni akuwan a Yesu ngina ke ekuwuam ayiakaunor ngaanyuneta nguna pei nguna. "Adio tipei ido emam ngebuni akwap akingolikin ayong nabo. Nait ipote iyes aanyun ayong, anierae abuni ayong ayiaut ka iyes, tar tooma kus, tooma ngina teni daadang, akitodol nasalun ka akwap," Yesu Kristo ngolo pei ngol bien, nakolongit na, ka ngikaru ka ngikaru. Erae ngolo ekanisa ngolo ka Akuj angolo eyiari. Neni erae inges neni. Ngikabilae angisuudae ngulu eyiakatar inges ngulu.

73 Kona, nabo dang, ebeit ekanisa akitatam ebatisimu. Ebeit iyong ikibatisae. Arae ngina akicikakinet. Tema Yesu ane, alotooma Mariko 16. Ikipoi iwon akitiyia nguna. "inges ngini enupi ka kibatisae." Tonup, mono, ido nait ikibatisae anguna ka alemario angasesicia, ka ipote nait iyes ariamun ainakinet ngina ke ekuwuam angolo akwuangan.

"Ka ebuni nabo ekuwuam ngolo akwuangan dang," eraun akitatam ngina ke ekanisa. Anierae, abala Yesu, alotooma Luka 24:49. Eyapikinitae jik iwon inges, kona ongaasi inges, alotooma atikatikat, engaet ngolo angatomoni womwon ka ngikan kaomwon. Osiomutu ngolo 46 ka 47. Kingolikisi 49.

Ka, toanyu, ayakuuni ayong akiikinet a Papa kang neni kus: nait totitinyikisi, kori kidarutu alotooma etaun ngolo a Yerusalem, akitodol ngina ngina ikilebikinere iyes ka apedor ngina alokidiana.

Erae pa kecamakini Kristo atukot ngina angikiliok, ngulu alosito ka inges ngikaru ngiuni ka atutubet, alosit alimonokin eemut, kori emam pa apedorete alimonokin eemut edio akitodol ngina edaruneta ekuwuam ngolo akwuangan, ebeit ekanisa dang nakolongit na kitiyia iore ngini pei. Kidarutu ekuwuam ngolo akwuangan.

74 Esirwori ayong aberu ngina a Katolika, ane ngapakio nguna alunyarosi alukaku, alotooma Oregon, ka abu inges tema, "Ejok, inges atemar ikimonokini iyong ayong ebe atukot ngina angibangaanotin anen aneni ilimonokinia iyong, ka tocala ka kiworoe, tolosi ngaren ikongina, inges atemar ibala iyong ebe eyiakaun ikec nakuj, ka kipuka alotooma nakuj a?"

Abu ayong otema, "Ee, toto."

Temari inges, "ejok, emam ngenupitae isua ibore ngini."

Abu ayong otema, "anierae emam nginupit iyong akirot ngina ka Akuj."

Tosodi inges atemar, "ikinupit isua ebe imaimai Maria anguna kosi."

Abu ayong otema, "erae ngina akapirionut jik."

Emam pa arae inges akuj ngina beru. Erae inges aberu. "Toto ka Akuj," lopite ali eyiakaunor Akuj toto? "Maata maria, toto ka Akuj," Lopite ali eyiakaunor Akuj toto? Abu inges touru lokoku ka Akuj, Kristo Yesu. Emam aberu erae akasuban. Iwuakit inges ekinyomit ke ekile. Emam ngerae ekile ekasuban. Akuj inges esubuni. Erae ca ngakinapeta nguna erucorito ngaren, nguna abu Akuj kiwuaaki, ayaunia ngidwe. Emam inges, toto ka Akuj. Emam ngepedori Akuj ayiakaunor toto, anierae emam inges ageunet ngina angarwua kori angetakinet ngina ka akiyiar. Erae inges ngolo ruba. Emam ngepedori inges araut toto ka Akuj.

75 Ka abu ayong otema, "anibo kakalimoki ayong iyong ebe aikirat kus ngina itererengitoe, ngina iyiaito iyes erae akuj ngina beru, anibo kakalimoki ayong iyong ebe emam pa apedori Akuj acamakin inges abunore nakuj akitodol ngina eityia inges ikwa ngitunga ngul akuwar ngina bien?"

Temari inges, "emam ngiyookino nguna."

Abu ayong otema, "ikilimokinit iyong ayong ebe ekanisa a Katolika egiri ebaibul a, erae ngikiakia, ka ibala iyong ebe arae ngikatolikae a? anger ayong akiker nguna. Amam ekanisa ngolo a Katolika ngikaru ngamiyae ngauni ameun ngina atwania ekiakia ngolo esidion, akitodol kelunyar akirworionet ngina a Nginaesin. Kitoodikinae ayong ngabaruwae nguna angiemuto angulu ngorok, idiobore daadang ngini icamit iyong; meere katekiste kus, anierae emam ngiriamara ka ngiemuto ngolo ngorok. Amam ibore ngini ikoni

nen." Nait abu ayong otema, "Maria...ebala Ebaibul ebe Maria, toto a Yesu, ka ngaberu nguna cie, kaapei ka amiat ka ngatomoni yarei, ayiei ikec daadang adokakin egoropa ngol nagule ngina alokidiana, ka kilelebae ke ekuwuam angolo akwuangan akitodol ngina eriangariangakitor ikec ikwa ngikamerak, kirworos angangajepa ka kitiyiaete ngiboro ikwa ngikamerak. Nguna ebala Ebaibul nguna." Abu ayong ewuaki ekumoin longaet. Abu ayong otema, "tosiomu inges."

Tema inges, "emam ngacamit ayong asiomun nguna. Emam ngebeit ayong asiomun nguna."

76 Abu ayong otema, "emam ngikinyoma iyong. Ne inges ariamunia abikirat Maria ekuwuam ngolo akwuangan, ka kirwor angangajepa ido iriangirianga ikwa aberu ngina emera. Kona, erae kilot iyong nakuj, emam ngolsi iyong ka inges, anierae ayiei inges ariamun ekuwuam ngolo akwuangan. Ka ani keyiei inges akitiyiakin nguna torae toto a Yesu Kristo, etiae ali nait iitanitor iyong!"

Abu inges tema, "Erae kebeit ayong alosit nakuj ka ibore ngini ikoni nen, emam ngacamit ayong ayiaut nakuj."

Abu ayong otema, "emam nguna alalak nguna ebeitor ikibul iyong. Ngitami ebe ilosi, ikongina, pei ca, akitodol ngina ilocokinor iyong. Ngitami ebe elalak nguna ebeit ikitingiyarito iyong." Erae ngolo jik ekuwuam ngolo ka Akuj.

77 "Kona, irai iyong esuada kang kedau ekuwuam ngolo akwuangan abunore neni kon." Kona, inyo yen tokona? Inyo irworoe iwon? Inyo inges? Ngae ewuakini? Ka inyo bo eemut keng? Kona, akiburuburakin, kotere kiyotokini ngaren iwadio.

Ibore ngini kiomwonet. Lopite ali imarunere iwon tooma keng? "Lopite ali elomarere iwon tooma keng? Ikingolik iwon neni erae inges, inyo bo nait kona? Lopite ali elomarere iwon lokanisa lo?" Emam ngelomio neni keng. Emam ngipedori iyong alomar tooma keng. Emam erot ngolo lomaret tooma keng. Ikiurikinio iyong tooma keng. Ayiei ayong ke ekal ngolo a Branham, ngikaru ngatomoni kan ka ipei, ido emam pa alomuni ayong local ngol. Aponi akauruun ayong arae Branham. Ka ikiuruunio iyong, lokoku ngolo ka Akuj kori nakoku ka Akuj.

78 Olemutu Yokana, ekek ngiuni, alotooma apaki adio, kotere ingolikisi nguna alimunit Akuj nguna ikamunito inges. Lopite ali iyiakaunor iyong lokanisa? Anu eyiakasi tooma nguna ikiinakinit Akuj iyong? Yokana, ekek ngiuni, ipei akitodol ngikan kauni.

Ayiei ekile ngolo Parisayot, ngolo anyaritaie Nikodemo, ekepukan ngolo a Ngiyudayon:

Bu ngolo pei ngol neni a Yesu nakuware, tosodi atemar neni keng, Eketataman, ikiyieni isua...irai iyong eketataman ngolo ibunit aneni ka Akuj:...emam itunganan epedori akitiyia ngakuwuanisia nguna itiyiae iyong, mati eyiei Akuj ka inges.

Tobongokini Yesu temari neni keng,...kire, akalimokini ayong iyong, ani pa keuruun itunganan ngina angaarei,...

...kire, akalimokini ayong, ani pa keuruun itunganan ngina angaarei, emam ngingolikini apukan ngina ka Akuj.

79 Lopite ali ilomaria iyong tooma keng? Aurikinio tooma keng. Osiomasi akingiset ngaren.

Temari Nikodemo neni keng, lopite ali idounere itunganan ngina angaarei kemojong?...

Kingolik iyong nguna, akuwan, eketataman, ekile ngolo apolon, epaderit, ngolo apoloorit, ngolo asiomit Ebaibul ngirua daadang ngulu ka akiyar keng.

...epedori inges abongor nakooki atoto keng ngina angaarei, ido kidounoe a?

Kona, emam ngikwuan nguna ka ngiketatamak ngulu ka aosou ngulu ipupete iyes nakolongit na?

Temari Yesu neni keng,...kire akalimokini ayong iyong, ani pa keuruun itunganan angakipi...(lopite ali ikimarakinere iwon tooma keng?)...angakipi ka ekuwuam, emam ngelomare tooma napukan ka Akuj.

80 "Ani pa kimarakin inges tooma keng"? Emam ngimarakin iyong tooma keng. Ebeit ikiurikin iyong tooma keng. Meere "bua ido toloma." Bua ido ikiuruun!

Ngolo euruunit akuwan erae akuwan; ka ngolo euruunit ekuwuam erae ekuwuam.

Ngiumoki ebe abala ayong neni kon, ebeit iyong ikiuruun ngina angaarei.

Ekusi ekuwuam neni elosi, ...emam ngepedori iyong alimor eruyie keng, nait emam ngilimori iyong neni abunio inges, kori neni elosi inges: epite ngolo eyiakar ngini daadang eurit ekuwuam.

Kitee iyong, emam ngilomuni iyong erae alomun. Erae ibore ngini ka akimunono. Ikiurikinio iyong



tooma nakuwan ngina Kristo ngina ke ekuwuam. Epite ngolo ilomaria iyong tooma keng ngolo.

81 Ngikorinto ngolo ke epei, ekek ngitomon ka ngiarei. Oloto ngaren iwadio. Eringa nabo ikiyar ngadi. Eitanit ayong alemun kinga erae kapedori. Karae iyees...ayieni ayong ebe emwana, nait ogeutu ane, adakika. Ngikorinto ngolo ke epei, ekek ngitomon ka ngiarei, engaet ngolo angitomon ka ngiuni.

"Anguna ke emalas ke epei, anguna ka akikongiet ka apei. Ekong ayong akinup ekanisa ngolo apolon ngolo akwuangan ngolo a Roma. Bua, emalakinos. Kiwuaki ekiro kon lokitaabo. Anguna ka abaruwa ka apei, bua ka abaruwa a"? Ipedori iyong asiomun nguna alotooma ekimomwor ngolo iitoritere akidounio ngina angakimak ka Almanac, nait emam ngisiomuni iyong nguna alotooma Ebaibul ngolo ka Akuj. Erae kire jik. Ee.

Nait anguna ke epei kuwuam iwon daadang (ikirucokinitae, ikigiritae a?) ikibatisakinitae (nariomet a apei a?) nakuwan apei, ngina erae akuwan a Kristo, erae keraakae iwon Ngiyudayon kori Ngibukui, erae kikiyenen iwon kori kikalakina; ikiinakin iwon...akimat ekuwuam epei.

Meere ekuwuam ngolo a Methodiste, ekuwuam ngolo a Batiste, ekuwuam ngolo a Pentekoste. Nait, "anguna ke ekuwuam ke epei ikibatisakinitae iwon daadang tooma loitanit ngolo ilelebasi ngaokot."

Nguna eponito alotooma ngakepua nguna ke Emanuel,

Neni iwuakinere ngikaseciak kwap akalele,

Kilotari amasikin ngina angileec nguna ka asecit.

Abu ekokolan ngolo eridi tolakar akingolikin

Eitanit ngol anakolongit keng;

Kerae ayong dang anen, tar karonu ayong ikwa inges,

Elota ngasesicia kang daadang nariyet.

82 Akuwan apei! Lopite ali eponere iwon tooma nakuwan ngin? Lopite ali elomarere iwon tooma keng? "Anguna ke ekuwuam ke epei ikibatisakinitae iwon tooma nakuwan apei." Ka ani eyiakae tooma nakuwan ngin, ikilacakinitae, toyienetei ebe eyiarunio, "abu Akuj kiwuaki neni aronis yok daadang." Meere anguna "ke emalas," meere anguna "ka abaruwa ke ekanisa." Nait, "anguna ke ekuwuam ke epei; Eyudayot, Ebukuit, ngini Nyang, ngini kirionon, ngini akwuangan, ebatisakin daadang anguna ke ekuwuam ke epei tooma apei kuwan ngin, anguna ngaokot anguna ka akitutuket keng ke elope." "Ka ngina engolikinia ayong ngaokot, alunyar ayong aneni kon," ka alacakinoi anatwanare, alacakinoi alotooma apipilu, alacakinoi alotooma atwanare. "inges ngini eurit Akuj, emam ngeseci, anierae edoki ekinyomit ngolo ka Akuj tooma keng ka emam ngeseci inges." Emam asecit.

Tema Yesu, "Torae iyees ngulu idolito, ikwa ngina eraakar Papa kus ngolo anakuj ngolo edolit." Lopite ali iraunia iyong ngolo idolit? Emam ipite ngolo itiyiakinia iyong nguna. Aponi ikiuruun iyong alotooma asecit, ikiiritetei alotooma aronis, poni tooma nakwap irworoe akiokonu. Nait ngina icamunia iyong Kristo torau ngolo iwuokit ngasesicia kon, ngina icamunia iyong inges ka anupit, tonup ebe abu inges ikiteyar iyong, ka abu totwana anguna kon ka alemar ngasesicia kon, anen ikicamuni nait iyong Akuj ka ikibatisakini iyong tooma nakuwan ka emam nabo ngingolikini iyong asecit nabo. Lopite ali araunia ayong akasecan toyiei amooki nalitaare anguna kang?

83 Lopite ali akarocia ayong epolisit alotooma etaun, okoinakinito ayong ngikisila ngulu ke etaun ngapedorosio nguna akeria ayong edio sipid daadang ngolo acamitor ayong akeria? Emam ngipedori iyong akiroc ayong. Ketema Ekapolon ngolo ke etaun, "Ekalimonokinan Branham, ilosi iyong akilipanakin ngikadekak. Toker alo sipid daadang angolo icamit iyong, alotooma edio wae daadang," ido okoinaki ayong abaruwa ngina ka akitiyia nguna, emam epolisit ngolo ekewuakini ayong tooma mabus. Aniera ewuaki ekapolon ngolo ke etaun atitinyu neni kang, emam ngetiyiakini ayong nguna mati eyiei neni eonyi ayong atipei.

Ka ngina icamunia ayong Akuj ka ekebatisa ayong ke ekuwuam angolo akwuangan, ekekinyomit inges ayong ebe emam ngeredakini ayong akisec. Amen. Anguna angun, abu lokoku keng okomooku ayong, ka emam ngarauni ayong ekasecan ani eketojokit inges ayong ka akaya inges ayong tooma akuwan keng. Akalakun ayong ka inges. Meere nguna etieyiae ayong, nait nguna abu inges kitiyia anguna kang. Erae ngolo eemut.

84 Ngiepesoi 4:30, ebalu, "Ngitunyurikis ekuwuam ngolo akwuangan ngolo ka Akuj ngolo ikipucakinitere iyees akitodol akolongit ngina ka alakunio kus."

Abu ekalimonokinan ngolo a Batiste ngolo eyienara, tema neni kang, paaran, tema, "Lokaato Branham, abu Abraham tonup Akuj, ka aponi kimarakinae neni keng anguna ka akiyookino. Anu nguna

alalak abeit inges akitiyia adepar akinup Akuj?" tema inges, "ikinupi ka oriamutu ekuwuam ngolo akwuangan ngina ikinupia."

Abu ayong otema, "Nait idiakarit iyong. Idiakarit iyong alotooma akikinyoma. Tema Paulo, alotooma Ngitisicio angikiakia 19, neni angulu a Batiste ngulu ayiakatar ekeyokon ngolo ajokan anen, ekawuoikiniton ngikisila ngolo abu kibelesin, 'ipotu iyes toriamut ekuwuam ngolo akwuangan ameun ngina inupiata iyes a?"

Tema inges, "emam ngeasi nguna esiaunak neni."

Abu ayong otema, "ebala neni. Ayiakatar ayong nguna elimunitoe itogogongiyorita. Ka elimunit nguna, alotooma ngina kijulunet daadang, alotooma Ngayonanin ka Ngaburarian. Tema inges, 'iriamunito iyes toriamut ekuwuam ngolo akwuangan ameun ngina inupiata iyes a?" Abu ayong otema, "Anupit Abraham Akuj, eyookino nguna. Nait abu Akuj inaki inges aanyunt ebe abu inges tocamu anupit keng, alotooma ainakin inges akipucet ngina ka akepio." Erae nguna kire. Abu tocamu inges, anierae abu inges inges aanyunet ebe abu inges tacamu inges.

Erae kibala iyong ebe inupit, ido toringa ngeriamunit ekuwuam ngolo akwuangan, eringa Akuj ngipucakina iyong, eringa Akuj ngeriamuna akikinyoma ngina itemokino akikinyomia iyong. Ngina ibunio iyong neni ka Akuj, ikipucakini iyong Akuj akitodol akolongit ngina ka alakunio kon. Ngolo inges eemut ngolo ke ekanisa. Amen. Ngaren ca iwadio. Ejokak nguna daadang. Kona, Ngikorinto ngolo ke epei 12:13, "Anguna ke ekuwuam ke epei ikibatisakinitae iwon daadang tooma nakuwan apei."

85 Ngitisicio angikiakia, erot lo inges elomarere iwon tooma keng. Ne inges akolongit ngina ititingikinere etic neni ke ekanisa, Ngitisicio angikiakia, ekek ngolo angiarei. Ngina alimonokinere eemut ngolo esiaunan neni ke ekanisa, akolongit kelunyar Pentekoste, elelebatar ikec daadang ekuwuam ngolo akwuangan. Maria, ngikiakia daadang, elelebatar ekuwuam ngolo akwuangan, kirworos angangajepa, ka tocalas ikwa ekodet ngolo angikamerak. Ka ani eyiakasi ikec eyiakatar apaki ngina eteriangakinit ngitunga noi, ecalasi ka kipurete Akuj, ido kiriangiriangas anguna ke ekuwuam angolo akwuangan, emam pa amisito erae kerae akolongit ngina ke esabit, ngina ka apei, neni arae inges. Ayiakatar ikec apaki ngina apolon, tocalas tolosete ngaren. Kan inyo, temarete ngitunga ngulu aosok ngulu apolok, "emerasi ngitunga anguna ke eviini angolo kitete."

86 Kona, Petero lo ewuoi ane ka ngilaceta ngulu ka apukan, allowae ke epei, ngilaceta ngulu ke ekuwuam angolo akwuangan. Tema Yesu, "Abala ayong irai iyong Petero. Kidiama ataaba na inges adukokini ayong ekanisa kang, ka emam ngepedorete ngidorin ngulu ke egiana akiloun inges." Inyo ngini? Akiyookino ngina ke ekuwuam ngina epukinitoe. "meere akiring ka ngaokot ikipukokis iyong nu. Emam pa ibu iyong kisisau alosukul angolo itatamere ngipadera. Emam itunganan ikitatamit iyong isitiyiae ngikitaaboi. Nait, erae apukokinio ite iyong. Apukokinio! Abala ayong irai iyong Petero. Akainakini ayong iyong ngilaceta ngulu ka apukan. Nguna eini iyong anakwap, aenikini ayong anakuj. Nguna ilacakini iyong anakwap, alacakini ayong anakuj." Ebeit inges kidarite akirot keng. Anakolongit a Pentekoste, ngae arae ekesanan? Petero, anierae ayiakatar inges ngilaceta.

87 Ka tokianatar ikec, ebasi, "emasito ngitunga eviini ngolo kitete."

Tema Petero, "ikwa ngina eringa erae ngisae ngiuni ngulu ka apaaran, emam ngemasito lu eviini ngolo kitete. Nait erae nu nguna erworit ekadwuaran Yoel, 'ebuni ayiakaun alorwua angulu esidiok, ebala Akuj, abukokini ayong ekuwuam kang nawat daadang. Epote ngisapa ka ngapesur kus akidwuar. Abuni ayong abukokin ekuwuam kang neni angaketiyiak ka ngiketiyiak. Epote ngisorok akitere ngaanyuneta. Epote ngikasikou kus akiruja ngakirujasia. Ka abuni ayong akitoodiun ngaanyuneta alotooma nakuj alokidiana ka kwap akwap. Ka ebuni ayiakaun ebe ngini ebuni anyarare ekiro ngolo ka Ekapolon itiyario."

"Ngina eirareta ikec nu, kicuma ngikiro nguna ngitai kec, ka atemar neni a Petero ka ngikiakia ngulu cie, 'ngitunga ka ngikaitotoi, anu ebeit isua eitiyiaata eteyiarunotor?" Na inges akicikakinet ke ekanisa. Kona ecamito ikec aanyun erot ngolo elomarere tooma akuwan ngina ke ekuwuam na. Ejokak daadang.

Ngitisicio angikiakia, ekek ngiarei, ageun alotooma ekek ngatomon uni ka ngikan kaarei, alimonokin ngina ageunere etic. Emam ngilocokini iyong nguna. Emam ngilocokini iyong nguna. Topupoki.

88 Ani kikigiraki iyong edokito kon ngikito ngulu ebeit iyong agielun, ido ya iyong neni egielanarere ngikito, neni angolo emam ngeyieni nguna ikamunito ngikito ejok, iyieni iyong, epedori inges akiyar iyong angikito angul. Ite iyong a, igirakini edokito ngol nguna alalak tooma anierae itutuwuorita inges akitiyia nguna. Ka ikigiraki iyong ekito ngolo alalan ngolo aaran, ka kiwuaaki ka kiwuaaki ibore ngini eyari kori elemari ekito ngolo aaran ngol. Ebeit inges tolemu idiobore akisipiyoria ekito ngolo cie yie. Ka ani pa kilelebi abaruwa ngina igirakinit edokito ngikito ngin ejok alopote angolo igirakinitor edokito, ikiyari iyong.

89 Ka, ebe, erae Akuj edokito. Erae edokito ngolo ke etau. Erae inges edokito ngolo ka akiteyario. Ka abu inges kitosiom ekile, Petero alotooma ngakiro keng ke elope, ekile ngolo pa asiomit ngolo emam tar pa apedori asiomun ekiro keng kigirakin ngaren keng. Nait abu Inaki inges ekuwuam ngolo akwuangan,

ido ainakin inges akalamu akigir nguna ikamunito akitatam ngina ke ekanisa. Angun, anakolongit a Pentekoste, abu inges kigir epite ngolo ebeitor kilikere ngikito. Engolikisi nguna abu inges kigiraki. Dakitari Simon Petero, engolikisi nguna igirakinit iyong nguna ka akiteyario. Engolikisi nguna egiritere.

Kona ngina eirareta nu, apotu ngakiro nu kicuma ngitai kec, tosodete ikec atemar neni a Petero ka ngikiakia ngulu cie, ngitungana ka ngikaitotoi, anu ebeit isua kitiyiae?

(Tocoite, iyiakatar iyong ngilaceta.) Temari nait Petero neni kec, Tokiwa, ka kibatisae ngini donupet aneni kus alokiro a Yesu Kristo anguna ka alemario angasesicia, ka iriamunete ainakinet ngina ke ekuwuam angolo akwuangan.

Anierae erae akiikinet neni kus, ka ngidwe kus,...neni kec angulu elwaka, tar ngulu alalak ngulu enyarauni Ekapolon Akuj yok.

90 Nguna igirakinitae alotooma nguna epite ngolo ilikere ekitoe ikec nguna. Ngikataki arikin nabo ke erot ke ecie; iyari iyong ikadekan kon. Nguna ikec erae ationis alotooma ngitunga ngulu alalak lu ngulu irworosi nu ebe, "Papa, lokoku, ka ekuwuam ngolo akwuangan." Aara ngitunga ngulu alalak ngulu ke ekuwuam, emorikis ka ibore ngini aronon. Emam ibore ngini ikoni neni. Emam itunganan ebatisator, alokiro a "Papa, lokoku ka ekuwuam ngolo akwuangan," alotooma ebaibul. Emam ngasuban nguna alimunitoe akitodol ngina abunio ekanisa ngolo a Katolika. Ekanisa ngolo a Katolika inges toto angun daadang. Toripa ngakigiret. Toripa ngiemuto ngulu ngorok toriamut nguna. Akinapet ngina esiaunan ngina etiyiatae alotooma "Papa, lokoku, ka ekuwuam ngolo akwuangan," arae epaderit ngolo a Katolika etyiei.

Ewuasete ikec ngakipi. Arae ekanisa ngolo a Katolika inges adakakini akiwuat ngina angakipi, "TOTO ANGAMALAAE." Buni kwap tar neni ka amalaat."

Ebala alotooma akitatam ngina akatekista, "Eyiei ibore ngini ebookoi e Protestan ngolo eteyiario a?" tema, "ngacie pakio, eero bo ca, anierae ecamunito akitatam ngina a Katolika." Emam ngeyaarete ebaibul kec. Ibatisaete ikec, alokiro a "Papa, lokoku, ka ekuwuam ngolo akwuangan," ka emamkatar ikec akigiret akigianga nguna. Tema, "nait arae ekanisa ngolo a Katolika ageuni nguna," ka ecamunito ikec nguna. "Anguna angikisila a Katolika, acie eyiakaunosu ngidi ngulu itiyiario." Emam ibore ngini ikoni nen. Emam itunganan ibatisator alopote angolo. Emam itunganan awuasitor ngakipi, alotooma ebaibul, abukokinit, kori edio rot daadang nait alotooma akilumokin tooma nakipi, alokiro a Yesu Kristo, anguna ka alemario angasesicia.

Anu asiomunitae iwon apaki ngina alunyari, ka akalimokinit ayong iyes ebe, eponio iwon neni alongaren? Ebe, "Ebeit tolimonokinae akiki ka alemario ngina angasesicia alokiro keng." Ngai? Yerusalem jik bon, neni a Ngiyudayon? "lobukui daadang, nakwapin daadang, ageun alo Yerusalem."

91 Kona, abu Dakitar Simon Petero kigir epite ngolo ebeitor akilikio ngikito.

Anibo iyes, ngidokitae, ikatakinito iyes akiwuakin idiobore nen a? ngiyatakis idiobore neni keng. Yaasi ikwa ngina pei eyiakar. Erae ngina akicikakinet neni ke ekanisa. Erot ngolo ilomaria iyong tooma keng ngolo, "Anguna ka akiki, ka ikibatisae alokiro a Yesu Kristo anguna ka alemario angasesicia, ka akiikinet ebe iriamunete iyes ekuwuam ngolo akwuangan." Kona, nguna abala Ebaibul nguna, "Akibatisakinio tooma nakuwan! Akibatisakinio tooma lokanisa!"

92 Osiomutu Ngigalatiae 3:26, adakika apei. Apei, ngaarei, ngauni bon ngiboro idongito ne, ogolokisi nait. Kona osiomutu ane alotooma Ngigalatiae, ekek ngiuni. Erae keriamu idiotunganan eringa ayong ngeriamuna, tosiomu. [Togeuni Nakaato asiomun Ngigalatiae 3:26, "Anierae irai iyes daadang ngidwe..."-Ed.] Tolot ngaren. ["Anierae irai iyes daadang ngidwe ngulu ka Akuj anguna ka anupit Kristo Yesu.] Ngigalatiae 3:26 a? [Temari Nakaato, "Abu ayong osiomu nguna."]

Acie asiomunit ayong inges, ediakara nait kona igiritae ne. Acie paki erauni Ngikolosiae. Osiomutu Ngikolosiae. Ayieini ayong neni alosi ayong. Engolikisi erae kerae Ngikolosiae 3:26. Emam. Emam Ngikolosiae 3:26.

Inyo kona ngini, Ngigalatiae 3:26 a? [Temari Nakaato, "Ee."-Ed.] Ane, ariamu nait ayong ane. Iyookino. tosiomu, Ngigalatiae 3:26, Nakaato, ikwa ngina pei igeunia iyong. Ane erae 26, 27 ka 28. Kona topupokisi. [Tosiomuni Nakaato Ngigalatiae 3:26 akitodol 28:]

[Anierae irai iyes daadang ngidwe ngulu ka Akuj anguna ka anupit Kristo Yesu.]

[Ikwa ngina ibatisatere iyes ngulu alalak tooma Kristo inapakis iyes Kristo.]

[Emam e Yudayot kerae dang e Yonanit, emam ngini eenen kerae ngini elacakina, emam ngini kile kerae dang ngini beru: anierae irai iyes daadang ngipei alotooma Kristo Yesu.]

Lopite ali elomarere iwon tooma nakuwan na? Lopite ali etiyieare iwon? "Ikibatisatae ke ekuwuam ke epei, tooma akuwan ngina a Kristo Yesu."

93 Kona, ibore icie ngini erae eemut ngolo ke ekanisa inges, epite ngolo elomarere iwon lokanisa, erae alotooma akitokwuangunio. Ka akitokwuangunio, Ngiburanian 13:12 ka 13, "Abu Yesu toriamu ngican alokinga ngidorin, kotere itokwuanguni ngitunga angaokot keng ke elope."

Kona, Ngiepesoi, oloto ne. Ebeit iwon osiomutu nguna. Ngiepesoi 5:25, atipei. Ngiepesoi 5:25. Ejokak daadang. Ne eyiakae iwon ne, 5:25. Emam, alemu ayong ibore ngini ediakara. Emam ngegirit ayong ne ejok. Engolikisi. "Angun, ngikalimonokinak ka ngipadera..." Okoe, ee. Egiri ayong nu kwap, atipei, alokaku ka ama, angun acie alemunit ayong ibore ngini ediakara...Okoe, alemu ayong abaruwa ngina ediakara. Ikec nguna. Amen. Ee. Ejokak daadang.

94 Ngiburanian 12 ka 13, "Abu Yesu toriamu ngican alokinga ngidorin, kotere itokwuanguni ngitunga angaokot keng ke elope."

Angun, ngitunga, erot lo inges eponere iwon kaapei ke ekanisa: alotooma akiki; ikibatisatetei alokiro a Yesu Kristo anguna ka alemario angasesicia; ka akiikinet ebe eriamunio iwon ebatisimu ngolo ke ekuwuam angolo akwuangan. Angun, ema medio kalimonokinan ngolo ikiloilookini iwon alotooma nen. Emam edio paderit ngolo ikikongokini iwon neni. Nait ikiurikinio iwon Ekabaka ngolo ka apukan a Mesaya tooma keng. Amen.

Kona, na bon, alemuni apei na bon a? Ne inges eyiakator ayong. Ngiyai etitinyikinete kaapei ka ayong ngadakikae ngadi? [Temari atukot, "Amen."-Ed.] ite iyong a? Erae ngisae ngiuni ka atutubet, aeka esaa.

95 Kona, epedorio iwon alomar nakuj emam ekanisa a? acamit ayong alimun ngadi ane, anierae elalak nguna egirit ayong ne, ikwa ngina iteoto iyees. Nait...ipei bore bon, ngini acie paki eyienio iwon. Emam jik. Emam ngiloma iyong nakuj emam pa irai ipei alotooma ekanisa lo.

Kona, ibore ngini esiaunan, alotooma Yokana 3:5, tema Yesu, "Erae pa keuruun itunganan angakipi, ka ekuwuam!" ("Tokiwa, ikibatisae, alokiro a Yesu Kristo anguna ka alemario angasesicia, ka ikiuruun nait ke ekuwuam.") ikiuruun anguna angakipi, ikiuruun ke ekuwuam! "Erae pa keriamu itunganan nu, emam tar ngelomari napukan ngina anakuj." Emam ngingolikini inges apukan ngina anakuj. Ani nait kikiuritaeyong angakipi ka ekuwuam, iyiei iyong lokanisa. Erae pa kikiuritaeyong angakipi ka ekuwuam, emam ngiyiei iyong lokanisa, ka emam ngingolikini apukan ngina anakuj. Ecayiete nguna aneni kus a? Erae jik nguna iyookino.

96 Kona, iyiei iyong ebe...

Ibala iyong, "ejok, Lokaato branham, anupit ayong," ejok, topupoki, "ka emam ngeriamuna ayong ekuwuam ngolo akwuangan." Emam, eringa iyong ngenupa. Iyiei iyong anupit kotere tonup. Iyiakatar iyong atametait.

Anierae, alotooma Ngikorinto ngolo ke epei, ekek ngitomon ka ngiarei, ka engaet ngolo anguini. Okoputu nguna atipei ikwa ngina ikigolokinio, erae kicamito iyees. Ngikorinto ngolo ke epei 12, ekek ngitomon ka ngiarei, ka engaet ngolo anguini. Ka ikilemuni iwon nguna atipei. Ngikorinto ngolo ke epei, ekek ngitomon ka ngiarei, ejokak daadang, ka engaet ngolo anguini.

Angun akainakini ayong iyees tomisiikis, ebe emam itunganan ngini irworu alotooma ekuwuam ka Akuj ngina enyarae Yesu elamam: ka emam itunganan ngini etemari...erae Yesu Ekapolon, nait mati anguna ke ekuwuam angolo akwuangan.

97 Emam ibore ngini iyieni iyong alotooma ikamunito nguna akitodol ngina iriamunia iyong ekuwuam ngolo akwuangan. Ibala iyong, "acam Yesu ikwa eketeyiaran kang." Iriamunit iyong ekuwuam ngolo akwuangan ameun ngina iiunia iyong a? Erae pa kiriamunit iyong, emam tar ngipedori iyong anyarare inges Ekapolon, anierae emam ngerae inges Ekapolon. Erae inges ibore, angiemuto angulu ngorok, ngini icamunit iyong. Nait ngina ebunio inges tooma kon, alotooma ekuwuam ngolo akwuangan, erae inges Ekapolon kon. Emam itunganan enyarae Yesu, "Ekapolon," nait bon anguna ke ekuwuam angolo akwuangan; akitodol angina ikiuruunere iyong ke ekuwuam ka Akuj, eyiei ekuwuam ngolo akwuangan neni kon. Anen, nait, ani kikiuritaeyong tooma napukan na, ka irai iyong ekineri ngolo ke ekanisa. Irae iyees ngulu ikinyaraunitae kinga, anen nait. Iteete iyees a? Ejokak daadang, kona.

98 Epedori akiyiar alomun alokidiki, erae pa eyiakatar ekidikidi ngol akiyiar tooma keng a? kiwuakin ecokit ngolo ke ekidikidi nalup, iriamuni epei ngapune angolo kile, ka emam ngeriamuni epei. Ngolo ngeriamuni ngapune, epedori akiyiar nabo a? Emam erot ngolo eriamunia. Emam ibore eyiei neni keng. Tar kerae dang, kejok inges, neni ajokan topedorere tar akipoun ngamugati nguna ajokak ikwa ngolo cie yie. Epedor tar akipoun atam ikwa ngolo cie yie. Epedori tojok noi anakingadaet ikwa ngolo cie. Nait kemam akiyiar alotooma keng, emam ngeyiaruni nabo.

Itunganan ngini ajokan, epedori araut itunagnan ngini ajokan alo kanisa ikwa e Kristayot. Itunganan ngini ajokan, epedori araut itunganan ngini ke ebuku ngini ajokan ikwa e Kristayot; itunganan ngini ajokan, itunganan ngini angipitesio angulu ajokak. Nait ngini etwania inges, ikec nguna, pa kiurit inges

ekuwuam ka Akuj. Anierae, idiobore daadang ngini ayiakatar ageunet ayiakatar asalunet.

99 Akuj bon ibore ngini ruba. Anguna, ikirae iwon nginerin ka Akuj, anguna ka ariamun akiyar keng. Tema Yesu, "Ainakini ayong ikec akiyar ngina ruba." Akiroit ngina yonanit ane ie Zoe, apoloukeng "Akiyar ka Akuj ke elope." Ka erot bon ngolo epedoria iyong akiyar nabo inges ayiakaunor akiyar ngina ruba, ngina erae akiyar ngina ka Akuj, anierae etwaniyari akiyar kon. Nait iteyiarunio akiyar nabo, anierae erae Akuj ngolo ruba. Ka iriamu iyong akiyar ngina ruba, ka emam ngitwani iyong ikwa ngina ngetwania Akuj dang. "Inges enupit neni kang eyiakatar akiyar ngina ruba, ka eteyiaruni ayong inges anakolongit angina esidion, eteyiaruni ayong inges nabo." Akiyar ngina ruba ngina eyiei tooma keng itiyiaruni inges.

100 Kona, elomario iwon nakuj emam pa eyiakae lokanisa a? Emam ngiyiakaun iyong lokanisa akitodol ngina ikiuruunere iyong ngina angaarei. Emam ngilosu iyong nakuj akitodol ngina ikiuruunere iyong ngina angaarei. Erae kikiuritaie iyong ngina angaarei, eyiei iyong tooma lokanisa. Angun emam ngilosu iyong nakuj akitodol ngina iraunia iyong ipei alotooma ekanisa lo, ka emam ngirauni iyong ipei alotooma ekanisa lo pa kikiuruunitae iyong ngina angaarei.

Ka kona kimiekinae ekibusiisik iyes iwadio. Ka emam ngirauni iyong ipei alotooma ekanisa lo erae pa kikinaraunit iyong Akuj araut ipei alotooma ekanisa. Kona, lopite ali ebeitor iyong toleleliania anguna, anierae ikiseunitae iyong eringa akwap ngepetakina. Ka ekior kon...oitakoi! "aponi kigirae ngirworwua kus lokitaabo ngolo aimesek," ekitaabo ngolo ke ekanisa, "eringa akwap ngepetakina." Erae ngolo Ebaibul.

Ebala Ebaibul, "eketepegan Kristo," ngariongeta, ekanisa ngolo a katolika kaapei ngariongeta nguna cie, ngariongeta, "emodikini daadang ngulu eyiakasi nakwap, ngulu emam pa egiritae ngirworwua kec lokiataabo ngolo ka akiyar ngolo aimesek eringa akwap ngepetakina."

Tema Yesu, "daadang ngulu akainaki ayong Papa epote neni kang." Erae ngina akirot keng ke elope. Meere nguna itiyiat iyong, nait nguna etiyiat inges.

101 Osipokisi nguna, alotooma adakika. Ongaasi Ngiupesoi, ekek ipei, atipei. Topupokisi nu. Erae lo Paulo. Kona, ayiei inges alosit nadolit kaapei ke ekanisa lo. Eyiei Paulo ainakin nu neni angikristo. Ngikristo ngiyai eyia ne? kikiyasi ngakan kus kingolikinae. Ejokak daadang. Meere nu nguna angidwe, kona. Erae nu nguna angulu epedorete akinyam akiring. Kona, ekek ngolo ke epei, kingolik ngulu igirakinit inges.

Paulo, ekiakia ngolo a Yesu Kristo anguna ka acamit ka Akuj,...(meere anguna ka adakakinio ke epaderit angolo apolon, meere anguna ka arionget).

...ekiakia (ngolo iyakuunitae) anguna ka acamit ka Akuj, neni angikakwuang (ikec ngulu itokwuangunitae, kori ngulu erae ngikakwuang) ngulu eyiakasi Epeso, ka...ngulu ikinyomasi alotooma Kristo Yesu.

Neni angae igirarit inges? Neni angulu eberakina ayiaut lokanisa. Ani iyiei iyong tooma Kristo, iyiei iyong tooma akuwan keng. Iyookino nguna a? irae nait iyes ngitunga ngulu ke ekanisa.

102 Toyiei ajokis neni kus, ka aiyorit, aneni ka Akuj Papa yok, ka...Ekapolon Yesu Kristo.

Kitererengitetei Akuj ka Papa ngolo ke Ekapolon yok Yesu Kristo, ngolo ikiteterereng iwon angarerengisio adaadang anguna ke ekuwuam alotooma ngakiboisio nguna anakuj alotooma Kristo Yesu.

Lopite ali etiyia inges nguna? Anu abu inges kitiyia? Adaunito ikec akidol Yordan. Apotu ikec toloma tooma nakwap ngina ka akiikinet, ka ibooyiete ikec alotooma ngakiboisio nguna anakuj alotooma Kristo Yesu. Ikec nu ane. "ikiterereng iwon kaapei anguna angarerengisio anguna anakuj," akitatam ngin aka akirot, ikwa ekanisa, ngulu enyaraunitae kinga ngulu eyiakasi tooma Kristo. "ikwa ngina ibooyiere kaapei alotooma ngakiboisio nguna anakuj," ikwa ekanisa, ikiuritaie iwon alotooma Kristo Yesu. "ngulu itokwuangunitae, ngulu enyaraunitae," okoe, oitakoi, epedori itunganan cie akitatam ibore ecie aki. Ayiakaunotor ngatiokisio nguna alalak alo Korinto, nait meere ekanisa lo. Apedori akitatam ikec ngiboro ngulu apolok. Ejokak daadang.

Kitererengitetei Akuj ka Papa ngolo ke Ekapolon yok Yesu Kristo, ngolo ikiteterereng iwon kaapei ka...

103 Itamunito iyes ngalimonokineta kang ngaarei nguna esidiok a?

... angarerengisio adaadang anguna ke ekuwuam alotooma ngakiboisio nguna anakuj alotooma Kristo.

Ikwa ngina eyiakar...

Topupokisi. Kimiekisi ikituumokis iyes tokona.

Ikwa ngina ikiseunia inges iwon alotooma keng...

"anakisikwuarunio angina esidion a"? asiomunit ayong nguna a? [Temari atukot, "Emam."]

Ikwa ngina ikiseunia inges iwon alotooma keng eringa akwap ngepetakina, eringa akwap,...(kingoliu ne.)... eringa akwap ngepetakina, ebe ebeit iwon oraakas ngulu akwuangak tomam akitoronet alongaren alotooma amina:

Ikwa ngina pei ikiseunia...

Anu ebeit iwon etiyiata? Nguna abu inges kitiyia ikec ete ayong. Wori etiyia inges? Aseun iwon, akiwuakin ngirorwua yok lokitaabo keng, lokitaabo keng, araut ipei alotooma akuwan ngina ke ekuwuam, eringa akwap ngegeuna.

Ka ikiseu iwon nakitoraunio ngidwe anguna a Yesu Kristo neni keng ke elope, ikwa ngina eyiakar alakara keng ke elope ngina ka acamit keng,

104 Oitakoi! Ebeit iyong toyiei tooma lokanisa ngol, lokaato, erae kipedo iyong, anierae eomunit inges ekanisa. Ali kabila ke ekanisa? "Ekanisa ngolo emam akemer, kori abilakinet." Lopite ali eraunere iwon neni? Anguna ka atwanare alotooma Kristo, ikibatisaki ekuwuam ngolo akwuangan tooma nakuwan keng ngina ke ekuwuam, ka amooki ngina angaokot anguna alokoku ka Akuj eperete anen anguna yok edio saa daadang ka akolongit. "tomam akitoronet," erae ngolo ekanisa, "tomam akitoronet, kori tomam abilakinet." Abu inges ikiseu iwon alotooma keng, ido kiwuaaki ngirorwua yok lokitaabo keng.

Ebala Ebaibul, ebe, "Arae Yesu Kristo imesek ngini angolita..." ngikaru apei liput ka ngamiyae ngakan kwomwon a? aoyiau ani? "Aario imesek eringa akwap ngepetakina."

105 Ngina, "Akuj," alotooma Ebaibul, akirot alotooma Ageun, ebala Ageun 1, "Abu Akuj anakisiakinet..." tolemu ekiro ngol ebe Akuj alotooma Ngaburanean, tosodi akingolikin apolou keng. Erae nganyukutae keng El, Elah, Elohim, apolou keng "daadang, ngolo eyiei bon, ngolo eyiakatar ngiboro daadang, ngolo Agogongon." Amam idiobore ayiei eringa nguna. Amam ekuwuam. Amam ngikacer. Amam apalalu. Amam kidiama. Amam ngiboro cicik noi. Amam ngiboro ngulu ngetakanete anakonyen. Amam idiobore eringa nguna. Arae Akuj, ngolo ruba. Ka ayia tooma keng ngatiaketa, nguna ka araut ekalakunan, araut Papa, araut Akuj. Anen, emam pa arae inges Akuj mono. Arae inges Akuj, nait amam ibore icie, amam akima. Angun, erae Akuj "iborosit ngini emayio," ka amam ibore ngini abeit akima inges. Angun ayia ngatiaketa neni keng araun neni, araun ekalakunan, araun eketangaleon, araun ngiboro lu daadang ngulu arae inges.

106 Angun, ibore ngini esiuanan ngini abu inges tosub. Kona, iitanito iyes ngicie ayienun eemut kang ngolo ka Ageun. Tema Akuj, "etiyiautu itunganan." Ibore ngini esiaunan ngini abu inges tosub arae ngimaikan, akima inges, torauni nait inges Akuj. Ngina nait atemaria inges, "osubutu itunganan alotooma akikwuanet yok," Ali kabila aitunganan abu inges tosub? Itunganan ngini erae ekuwuam. Anen nait, ani kedau inges asubun itunganna ngin, abu inaki inges apukan. Kitiyiauni nait itunganan anapuwa angina ka akwap. Anen, kimasar nait inges; toraunia nait inges ekalakunan. Akuj, ka nait ekalakunan. Yauni asecit ngidekesio, tosodi nait inges eketangaleon. Alelukya! Emam ibore ngini ediakara. Ayieni inges daadang ikamunito nguna, eringa akwap ngesubuna. Ayieni inges ebe eyiakaunere iwon akiriamun nakuwar na. Ayieni inges ngolo cucut ngolo abeit ayiakaun nakwap ka etiae ngolo ka asepuae angina itiyiauni inges, ngarwua nguna irwuapirwuapakinia inges ngakonyen keng. Erae Akuj ngolo emam ngisalunun. Eyieni inges ngiboro daadang. Amen. Emam ngilakara iyes, nakuwar na, ebe eyiei ekiro kon lokitaabo a a?

107 Oitakoi atametait ngina ajokan ngina atami ayong

Nguna ikamunito ikienyit ngini apolon ngini ekemerana,

Ka ibookoi ebe igiritae ekiro keng

Nabaruwae nguna ka akirot ngina akwuangan ngina ka Akuj

Toyiakas ngikienyi ngulu daadang irimorito inges.

Ejamunito ikec daadang inges.

Arae inyo ikienyit ngini ekemerana ngini? Emam ngacamunit ayong ekile ngolo abala ebe ediakara nguna. Arae inyo ikienyit ngini ekemerana ngini ke Ebaibul? Emam pa arae Israel ikwa ngina abaakatar ikec ebe arae. Arae ekanisa ngolo a Yesu Kristo.

Anguna ka amuronot angina ka asekit, inyo apotu ikec kitiyiaata? Ayaarete ikec akuri ngina ka ariyet, ka atubor apei akou ka akisijuuru, ka abukokin ngaokot neni ka akuri angina cie angina eyiari, ka alakakin toporo. Ka akuri, ngina irwuasito ngaokot ngin, eyiei kaapei ka ngaokot ngina ka arukitos keng angina etwanit, kirimo akwap, ewuasi ngaokot keng iwuakiwauki ngabebenuk keng. Ido kipakas ngaokot nakwap, kioroe, "Ngolo akwuangan, Ngolo akwuangan, Ngolo akwuangan, neni ke Ekapolon! Ngolo akwuangan, Ngolo akwuangan, Ngolo akwuangan, neni ke Ekapolon!"

108 Arae akisikwuaanet a Kristo. Ka ikienyit ngini apolon ngini kemer ngin erae ekanisa ngolo erkuat ngaokot nguna ka arukitos keng angina etwanit, ekalakunan, Yesu Kristo. Ido itorit inges nakwap

nakolongit na, iwuakiwuaki ngabebenuk keng, kioroe, "Ngolo akwuangan, Ngolo akwuangan, Ngolo akwuangan, neni ke Ekapolon!" Amen! Alakara ayong anierae ayieni ayong inges. Alakara ayong anierae eyiei ekiro kang lokitaabo, meere ajokis kang ewuaakini nen; emam jik, kamam ayong anen, kori anguna ka ajokis kon. Nait anguna ka ajokis ka akision ka Akuj, eringa akwap ngepetakina, inges ewuakinere ngirowua yok lokitaabo keng.

109 Inyo ayienunet ke ekanisa? Ebeit inges torae inyo? Arae inges inyo? Inyo inges? Ekodet ngolo enyaraunitae kinga.

Ngae adupakini inges? Yesu Kristo. Meere epaderit ngolo apolon, meere ekanisa ngolo a Katolika, meere Methodiste, meere Luther, meere Wesley. Emam jik. Ngae adupakini inges? Yesu Kristo.

Inyo akitatam keng? Akiki, ebatisimu ngolo angakipi, ebatisimu ngolo ke ekuwuam angolo akwuangan, akitangale ngina ekujuwuana, akiteyiario.

Lopite ali imarunere iwon neni keng? Aurikinio tooma keng.

Epedorio iwon alomar nakuj emamkae alotooma kenga a? Emam jik. "Anierae ikec ngulu etwakito alotooma Kristo ikec eyauni Akuj ka inges," meere idiotunganan nait ikec ngulu etwakito alotooma Kristo. Ebongunit Yesu anguna angulu etwakito alotooma Kristo. Ngiepesoi ekek 4, inges alimunit nguna...Emam. Ngigalataie, anupit ayong inges ngolo, erae ekek ngolo angiomwon. Inges alimunit nguna, ebe, "ikec ngulu etwakito alotooma Kristo ikec eyauni Akuj ka inges. Ikec ngulu etwakito alotooma Kristo ikec eyauni Akuj ka inges."

110 Kona, angun, erae inges edkoet ngolo enyaraunitae kinga, akuwan ngikan ke ekuwuam. Kristo inges apetakini. Eringa inges ngetwana, abu inges kirworok nguna ka abunore keng, abu inges tema, "abuni ayong ido orau ekabaka ka apukan ana. Adio tipei ido emam ngakaanyuni ayong akwap nabo, nait ikinyanyunete iyes ayong. Emam ibore ngini ibuni iyong akitiyiaa apukan ngina ka akwap."

Nguna eyiakatar ikec tooma ngakitolutolounio ngina ikoni nen nguna, ngina enyaritae "Babilon." Apei, "Ejok, emam ngacie, arae ayong ke ekanisa angolo ipukato angikasikou. emam ngacie, arae ayong ngolo a Methodiste. Emam ngacie, arae ayong..."

Emam ngacie, arae ayong ekristayot. Amen. Ikec nguna. Lopite ali ayienunia ayong ebe arae ayong? "iwuapakinete ngaanyuneta nu ekanupan." Ite iyong a? Atikit kon ngina. Meere atemar, "kidaraki apei dakika, anupit ayong ebe ayiakatar ayong akad kang ngina ka akimor." Emam. Emam ngina ayiakatar ayong. Eyiei ngina kidiama ama. Acie paki acakari ayong ngina alokwap na. Nait abu inges okolimoki ayong, "eringa akwap ngisiakina," abu inges okoinaki ayong atikit kang, neni aidio adaadang angini alomu tooma apukan. Ingadakinetae nakuj, angun, idiiriyiete nguna igiritae. Aleleliani ayong. Ayong...

Abu itunganan icie tema, "Abu ayong ewar Akuj. Abu ayong ewar Akuj." Emam ngiriamara nguna ke Ebaibul. Erae Akuj ikiwarit iyong, meere iyong iwarit Akuj. Abu Akuj kirimoki alomanikor ke Eden, ioroonor, "Adam, ai iyiei iyong?" Meere Adam ioroonor, "Akuj, ai iyiei iyong?" Arae Akuj eoroonor, "Adam, ai iyiei iyong?"

111 Okoe, alakara ayong anierae arae ayong epei alotooma keng, ngilakara iyong? [Temari atukot, "Amen."-Ed] Alakara ayong noi anguna ke ekanisa ngolo apolon alo. Kisionitetei anguna ekesibooyio iyes ekaoyian. Nait inupito iyes ekanisa ngolo apolon lo a? ["Amen."] Inupito iyes tooma keng a? Inupito iyes ebe erae akuwan ngina ke ekuwuam-a? ["Amen."]

Kona, iyes ngitunga a katolika, ibore bon ngini ebeit iyes akitiyia kotere arauia ipei alotooma ekanisa lo inges acamun Yesu Kristo ka ikiuruun ke ekuwuam. Iyes ngulu a Batiste, iyes ngulu a Methodiste, ngulu ke ekanisa angolo ipukato ngikasikou, ngulu a Luther, neni daadang irae iyes, topupokisi nu. Ngibasi kori ebakit ayong ka ngulu a Pentekoste. Erae ikec ngulu a Pentekoste ngulu etepegak ikwa ngina eyiakar idio kanisa dang. Erae nguna kire. Eponeneete ikec tooma aekiro ka alimoro bon. Daadang nguna. Nait, alimorit, emam ngeyiakatar ikec. Erae nguna kire. Anierae, ngina ikiuruunia iyong ekuwuam, irauni iyong isubuna ngini kitete, togeuni nait Akuj akitiyiaanari ka iyes ikwa ngidwe, ka ikirikit iyes ekuwuam ngolo ka Akuj. Ngemisitae arionget ngina imarara iyong, emam ngin...erae ca ngina, ngakinapeta nguna ka akwap angina ngorot, ebuni alunyar. Nait irai iyong ipei alotooma akuwan a Kristo ngina apolon ngina ke ekuwuam na a? Erae kemam, ejok iyong akijiaari inges, nakuwar na, ikwa ngina ikijuuruyio elipa.

112 Ikwa ngina ikiyiakar atamatam tokona, eyiakaunosi ngidi ne ngulu ikeunete ngakan kec a? ka atemar: "Akuj, ekeuni ayong akan kang neni kon, kimarakinae ayong orau ipei alotooma ekanisa ngol nakuwar na. Inakinae ayong auriyio, ebe ebeyiunit neni kang. Ikinyarau iyong ayong, Ekapolon-a? Acamit nait ayong araun emembat alotooma ekanisa ngol. Emam arionget adio alotooma akwap ngina emarakina ayong, nait emam ngayienunit ayong. Emam ayong apedor ngina kiritaret ngikipein ka akitiyia ngiboro lu ngulu ibala iyong iwuapakinete ekanupan. Eringa ayong mono ngeriamuna nguna, Ekapolon. Ka ibala iyong ebe iwuapakinete ngaanyuneta...Inakinae ayong apedor, Ekapolon."

113 Ikiterereng iyong Akuj. Ikiterereng iyong Akuj, ka yong, ka yong. Iyes daadang ngulu ikiarito ngakan kus, ikiterereng iyes Akuj ka ikiinaki iyes apedor ngin araun ngulu ke ekanisa angolo apolon alo, ekanisa ngolo a Yesu Kristo. Icie tunganan, eringa iwon ngilipa a? Ikiterereng iyong Akuj, apese. Ikiterereng iyong Akuj, nakaato. Ikiterereng iyong Akuj. Ee, ete ayong akan kon alokaku ka ama. Ikiterereng iyong Akuj, ka ama; ete ayong akan kon, lokoku. Ete ayong akan kon ane, lokaato. Ee. Ikiterereng iyong Akuj; ka iyong, ngini cici anen, apese ngini cici. Ikiterereng iyong Akuj. Icie nabo, kikia jik akan kon. Ikiterereng Akuj nakaato na, ngina iboi ane. "Acamit ayong araut ipei. Acamit ayong ayiakaunor ngaokot keng neni kang ikwapei alomaria ayong anaduketait ana nakuwar na, kotere alosi ayong kinga ido kiworoe akiyar kang, Ngolo akwuangan, neni ke Ekapolon." Ikiterereng iyong Akuj alokaku ka ama, lokoku. Ikiakoraki Akuj iyong ngarerengisio. Ice nabo tokona a? kikia akan kon. Tolimu itunganan icie, "Akuj, kisioni ayong"?

Erae kiitanit iyong abunore nalitaare anguna ka akilip, ikwa ngina ikieokinio eete lo:

Potu lore, potu lore,

Iyes ngulu ikiupit, potu lore.

Erae pa kiyieni iyong eyiakae kon, ekejaunit ayong iyong abunore, akilip.

Ikwa ngina ikilipia:

Ka akiyapara ka amina, enyara Yesu,

Ikinyarit iyong ka ayong,

Kingoliya lodorin ngulu apolok edarit inges ka ite,

Ikite iyong ka ayong.

Potu...potu lore,

Iyes ngulu ikiupit, potu lore;

Ka amunikinit, ka amina, enyara Yesu,

Ikinyarit iyong, Okoe ekasecan, bua lore!

Engunungunokisi eei tokona.

Inyo ebeit iwon odidioto...

Abu akimat apei ngaren akilipainio. Iyiei icie ngini ecamit abunore ngaren tosodi kilip wadio nakuwar na a?

Tar kesecitae iwon, eyiakatar inges akision ka akitimio,

Akitimio anguna kon ka ayong.

Potu lore, (potu lore!) potu...

Ipedorete iyes ngulu cicik akiyotokin lowae yie iwadio a? Ngapesur nguna cicik, tolomutu tooma jik. Kiyotoki lowae iwadio, lokoku.

...iyes ngulu ikiupit, potu lore;

Ka amunikinit, ka amina, enyara Yesu,

Ikinyarit iyong, Okoe ekasecan, bua lore!

Potu, potu lore,

Iyes ngulu ikiupit, potu lore;

Ka amunikinit, ka amina, enyara Yesu,

Ikinyarit iyong, Okoe ekasecan, bua...

Karae bo toyieni iyong ebe, taparacu esaa lo, toduwuoriteti ebuku lo? Ikiyiari iwon alosaa angolo aronon. Emam nyipedoru iyong akiwuaakin akigeno nibore idio nakolongit na, kinga Kristo. Ka inyo ilarakinor iyong, inyo ilarakinia iyong etau kon ngolo agiel Akuj angaokot alokoku keng ke elope? Kaninyo nyiinakinia iyong akiyar kon neni keng? Nyo itwaniyaria iyong? Erae ibore daadang akipaidaun.

Ibala iyong, "Ejok, emam nyanupit ayong nguna."

Ejok, ebala Ebaibul irai iyong ibangaanot. Inyo pa...? emam pa anupit ekabaran nguna, alotooma



Ebaibul. Ngina edoiyoria akolong, akiena inges ka tolakara; ngina alomunia akolong, ayiei inges logiana. Kaaanukiro icamitor iyong ayaar abaati ikwa ekile ngol a? Inyo ngibunio iyong inaki akiyar kon neni a Kristo? Tocamaki...emam ngayiei ayong akikwenyar iyes. Emam ngeketukuriani ayong iyes. Ayiei ayong apetakin nguna iyookino neni kues. Erae pa kikiuruunitae iyong ngina angaarei, itwaniyari iyong nguna. Ajokis ani ayiakaunor akiyar neni kon? Ikwa ngina ca jik pei eraakar atukot ngina angakitakadanakineta. Inyo ngibunio iyong toriamu ibore ngini ruba? Toting ibore ngini akire.

Ikwa ngina ikieokinio nabo, eyiakasi ngiuni kori ngiomwon ne. ngipote iyes, dang, apei nabo a?

Ka amunikinit, ka amina, enyara Yesu,

Ikinyarit iyong, Okoe ekasecan, bua lore!

Potu lore, potu...

Erae etau kon. Acie paki emam ngipedori iyong apupun nguna alopote angolo nabo.

Iyes ngulu ikiupit, potu lore; (iyes, ngidian ngulu cicik, ipedorete iyes aponare kidiana ne, apei dakika a?)

Ka amunikinit, ka amina...

Bua ne, lokoku...?...

...enyara Yesu,

Enyara, Okoe ekasecan...

Bua jik ne, lokoku.

...potu lore!

Potu lore...

Ngibunio iyong kidiana a?

...lore,

Iyes ngulu ikiupit, potu lore (bua jik ne, lokoku. Bua ne, kiboikin lokicolong kang...?...kiboikin lokicolong kang...?...)

...ka amina, enyara Yesu,

Enyara, Okoe ekasecan, bua...

Acamit ayong akingit iyes akingiset: irikakis iyes ka inges a? ipote iyes akitobobongiyor inges nawae a? ipote iyes alimun, ikwa Pilato, "Inakinae ayong ngakipi ngadi, elota ngakan kang anguna ka akiriamun ana a"? Emam ngipedori iyong akitiyiakin nguna. Eyiei nakan kon, meere nakan kon bon eyiei, eyiei lotau kon. Eyiei natameta kon. Ibuno iyong akiyar ka nguna ngirwua daadang ngulu ka akiyar kon. Ngikataki akilotar nguna anakan kon. Ibuni iyong akitiyiakin lopite ngolo etiyiakinia Pilato: imiedakin iyong acie kolongit, ikatakinit alemar nguna anakan kon. Ngitiyiaki nguna. Bua, tokona.

Apaki apei nabo. Ka ikwa ngina ikiewor, potu ngikiliok ngidi, ngikaitotoi nglu ajokak ngulu erae ngikaitotoi, ngicie aneni kus ngijianakinak ka ngikiliok lu. Iyes dang ngacie ngakaitotoi nguna iyieni akirworo neni angitunga, potu toriediko. Kilipa ka ikec, kitoodikisi ikec ebe iitanito iyes ikec, ikwa ngina ikiponitor tokona.

Potu, potu lore, (Lokaato Neville, erae kicamit iyong, kikama nait akijianakin.)

...iyes ngulu ikiupit, potu lore;

Ka amunikinit, ka amina, Yesu...

Ikinyarit iyong, Okoe ekasecan, bua lore!

Ejuuruoto iwon daadang tokona elipa...?... Ejuuruoto tokona, ido elipa.

Ekapolon, ikiyaunit neni kon ngulu etasionosi lu. Kerae ekuwuam kon, Ekapolon kikama akim alotai kec, ainakin ikec akiitanit ngina cukul, ka ngina alalan, kotere ikec ingolikinete Yesu Kristo, eketeyiaran kec, ngolo abu toi ka totwana anguna kec, akitoraun ikec ngisubuan ngulu kiteteyiek. Tokoraki nguna, Ekapolon.

Ikiyeni isua ebe ikiinaki isua akigiret erot ngolo iyookino anupia neni kon. Oyienete ebe lu ngulu apotu, emam edio pite ngolo iritaria iyong ikec. Ibu iyong inaki akiikinet. Iyookino ngakiikinet kon: "inges

ngini iirari akirot kang, ido tonup ngolo ekeyakuuni ayong, eyiakatar akiyar ngina emam ngedaun, ka emam ngebuni lotube; nait alunyar anatwanre aloma nakiyar.”

Ngulu cicik ka ngulu emojongito, inaki ikec ekuwuam kon ikwuan, Ekapolon. Tokoraki nguna, Ekapolon. Ikiipit nguna, alokiro a Yesu, ka anguna keng.

...lore, potu lore,

Iyes ngulu ikiupit... lore;

Ka amunikinit, ka amina, enyara Yesu,

Ikinyarit iyong, Okoe ekasecan, bua lore!

Anginitunganan tooma nakilip nait tokona, adio paki. [Kingunungunokini Lokaato Buranam]

Tocamaki ikes tolimosi ngasecisia kec...



[www.messagehub.info](http://www.messagehub.info)

Ngalimonokineta nguna a  
**William Marrion Buranam**  
“...alorua angulu ke etoil...” Apuk. 10:7